



رَضِيَ اللَّهُ عَنْهُ

# مقام صاحبہ

اور

# غیر مقلدہں



تألیف:

مولانا محمد احمد قادری ندوی صاحب

شيخ الحديث

جامعہ عربیہ امدادیہ مراد آباد

Mobile: 09412866177

بِسْمِ اللّٰهِ الرَّحْمٰنِ الرَّحِيْمِ

# مقام صاحبہ اور غیر مقلدین

تألیف:

مولانا محمد اسجد قاسمی ندوی صاحب

شيخ الحديث

جامعہ عربیہ امدادیہ مراد آباد

Mob`ile: 09412866177

اشاعت کی عام اجازت ہے۔

## تفصیلات

نام کتاب :	مقام صحابہ ﷺ اور غیر مقلدین
تألیف :	مولانا محمد احمد قاسمی ندوی صاحب
	شیخ الحدیث جامعہ عربیہ امدادیہ مراد آباد
طبع اول :	۱۳۳۲ھ مطابق ۲۰۱۱ء
طبع پنجم :	۱۳۳۵ھ مطابق ۲۰۱۲ء
کمپوزنگ :	محمد احمد قاسمی مظفر نگری
صفحات :	۸۰
قیمت :	

### ملئے کے پتے:

- جامعہ عربیہ امدادیہ مراد آباد یوپی
- مکتبہ فدائے ملت مفتی ٹولہ مراد آباد
- کتب خانہ نعیمیہ دیوبند
- مکتبہ الفرقان لکھنؤ
- اسلامک بک فاؤنڈیشن نئی دہلی
- مرکز دعوت و ارشاد دارالعلوم الاسلامیہ بستی یوپی
- مولانا عبد السلام خان قاسمی 179 کتاب مارکیٹ، وزیر بلڈنگ، بھنڈی بازارِ رمنی



# مندرجات کتاب

پیش گفتار

۵

## مقام صحابہ اور غیر مقلدین ۲۰-۷

۷	بنیادی حقیقت
۸	اصول شریعت
۱۰	اجماع کی حقیقت
۱۱	اجماع کی جیت
۱۱	قرآن سے اجماع کا ثبوت
۱۳	احادیث سے اجماع کا ثبوت
۱۸	حاصل
۱۹	غیر مقلدین کا موقف

## صحابہ کرام ﷺ کا مقام عظمت ۳۵-۲۱

۲۱	کمالِ ایمان
۲۵	کمالِ عبادت و عمل
۲۸	کمالِ تقویٰ
۳۰	اہلِ سنت و الجماعت کا موقف
۳۲	عدالتِ صحابہ اور غیر مقلدین

## غیر مقلدین اور تنقیصِ صحابہ ۷۶-۳۶

۳۶	ترضیٰ (رضی اللہ عنہ کہنے) کا مسئلہ
۳۷	غیر صحابہ کی صحابہ پر برتری
۳۸	تفضیلِ شیخین

۳۹	قول صحابی
۴۰	فعل صحابی
۴۰	صحابہ کی رائے اور فہم
۴۱	صحابہ کا نصوص کے خلاف عمل
۴۲	صحابہ کا دانستہ غلط فتویٰ
۴۲	سنتِ خلفاء راشدین
۴۳	خلفاء راشدین کی طرف سے احکام شرعیہ کے خلاف اپنی ذاتی آراء پر مبنی احکام کی تفہیز ۔۔۔
۴۵	غیر مقلدین اور حضرت عمر فاروق <small>رضی اللہ عنہ</small>
۴۹	غیر مقلدین اور حضرت عائشہ رضی اللہ عنہا
۵۰	غیر مقلدین اور حضرت عبداللہ بن مسعود رضی اللہ عنہ
۵۲	غیر مقلدین اور حضرت عبداللہ بن عباس رضی اللہ عنہما
۵۳	حضرت علیؑ اور حضرات حسینؑ: غیر مقلدین کے آئینہ خیال میں
۵۷	حضرت حذیفہ بن الیمان <small>رضی اللہ عنہ</small> اور غیر مقلدین
۵۸	حضرت ابوذر غفاری <small>رضی اللہ عنہ</small> اور غیر مقلدین
۵۹	حضرت معاویہ <small>رضی اللہ عنہ</small> اور غیر مقلدین
۶۲	اہل السنّت والجماعت کا موقف قطعی؛ صحابہ تمام بعدها لوں سے افضل ہیں
۶۵	صحابہ کے باب میں علامہ ابن تیمیہ کا موقف
۶۷	صحابہ کرام علماء دیوبند کی زگاہ میں
۷۱	ایک اہم حقیقت
۷۲	لمحہ فکریہ
۷۳	سادہ لوح مسلمان متوجہ ہوں!
۷۵	ایک پیغام غیر مقلدین کے نام
۷۷-۸۰	مصنف کی مطبوعہ علمی کاؤشیں

# پیشِ گفتار

ایک عرصے سے ملت اسلامیہ کی بدبی ہے کہ گمراہ افکار اور باطل نظریات کے حامل افراد اور گروہ امت کے سادہ لوح افراد کو اپنے دام فریب میں الجھاتے رہے ہیں، سلف صالح، ائمہ دین، فقہاء عظام اور دین کے عظیم خدام کے تینیں بداعتمادی، ان کی شخصیت کو محروم کرنے اور ان کی خدمات کی تحریر و تنقیص کا مشن پورے زورو شور سے چلاتے رہے ہیں، ہماراالمیہ ہے کہ ہماری صفوں سے ان فتنہ پردازوں کو دست و بازو ملتے رہے، ترغیب و تحریص کا دام بہت سے کمزوروں کو اپنانشانہ بناتا رہا، اور بد قسمتی سے وہ طبقہ جس کے کاندھوں پر احقاقی حق، ابطال باطل اور صداقت کی ترجیمانی کی ذمہ داری ڈالی گئی تھی، کچھ استثناؤں کے ساتھ بالعموم اس حوالے سے تغافل کا شکار رہا، اور شاید ان سُنگین خطرات و نتائج کا بروقت ادراک اور اول وہله میں ان کا تعاقب اور سد باب نہیں کرسکا، جس کا نتیجہ یہ ہوا کہ رفتہ رفتہ گمراہوں کا مشن جڑ پکڑتا چلا گیا، جرأت بڑھتی گئی اور ہمارے بہت سے نوجوان صراطِ مستقیم سے دور ہو گئے۔

صورت حال کی اس سُنگینی کو ہمارے اکابر نے بڑی سنجیدگی کے ساتھ محسوس کیا، جمعیۃ علمائے ہند نے ”تحفظ سنت“ کے عنوان سے اس فتنے کا پوری قوت سے مقابلہ کرنے کا بیڑا اٹھایا، کانفرنسیں ہوئیں، انتہائی وقیع کتابیں، رسائل اور پمپلٹ شائع کئے گئے۔ دارالعلوم دیوبند نے ان فتنوں کے تعاقب کے لئے اور اپنے فضلاء کو اس محاذ پر تیار کرنے کے لئے محاضرات کا انتہائی مفید سلسلہ شروع کیا، جو ہنوز پوری آب و تاب سے جاری ہے۔ مجلس علمیہ آندھرا پردیش کے باوقار ذمہ داران نے اس موضوع کو خاص توجہ کا مرکز بنایا اور علماء کی تربیت و تدریب کا بیڑا اٹھایا، اس کے علاوہ ملک کے طول و عرض میں پھیلے ہوئے بہت سے اداروں

نے اس موضوع کی اہمیت کو سامنے رکھا اور حسب توفیق خدمات انجام دیں، الحمد للہ ان کوششوں کے بہت خوش گوارا ثرات مرتب ہوئے، اور ہمارے سادہ لوح بھائیوں کے مغالطے دور ہوئے، اور انہیں اپنے طریق اور مسلک پر اعتماد، انتراح اور استقامت کی دولت حاصل ہوئی۔

احقر کو اس موضوع کے متعدد اجلاسات اور پروگراموں میں شرکت اور مختلف موضوعات پر اظہار خیال اور خطاب کی سعادت بھی حاصل رہی ہے، مجلس علمیہ آندھرا پردیش کے رودخانہ حضرت مولانا محمد عبدالقوی صاحب زید مجدهم کی دعوت پر ربیع الاول ۱۴۳۱ھ میں مجلس علمیہ کے اجلاس عام میں ”صحابہ کرام اور غیر مقلدین“ اور ”فقہ حنفی“ میں اتباع احادیث کے اہتمام کا جائزہ، دونوں عنوانوں پر مرتب اور مفصل خطاب کا بحمد اللہ موقع ملا، جسے بہت پسند کیا گیا، اور سراہا گیا، وذلک فضل اللہ۔

حضرت مولانا محمد عبدالقوی صاحب مدظلہ نے باصرار ان خطابات کو تحریری شکل میں مرتب کرنے کا حکم دیا، اور مجلس سے طبع کرنے کی خواہش ظاہر فرمائی، میرے محترم حضرت مولانا مفتی غیاث الدین رحمانی صاحب مہتمم جامعہ رحمانیہ حیدر آباد کا بھی یہی حکم رہا، اپنی نااہلی اور بھوم کارنے اب تک تعمیل حکم نہ ہونے دی، آخر میں حضرت الاستاذ حضرت اقدس مولانا سید ارشدمدنی صاحب دامت برکاتہم نے اس فتنے کے تعلق سے آسان اور عام فہم زبان میں مختصر رسالوں کی ترتیب کا مبارک کام مختلف اہل علم سے شروع کرایا، اور اپنی عایت شفقت سے احقر کو بھی حکم دیا، اسی حکم کی تعمیل میں یہ مختصر کتابچہ حاضر خدمت ہے، میں یہ کتاب پیش کرتے ہوئے اپنے معاون احباب بالخصوص جناب مولانا مظاہر حسین صاحب استاذ جامعہ امدادیہ مراد آباد کا ممنون ہوں، اللہ تعالیٰ انہیں جزاً خیر عطا فرمائے، اور اس کتاب کو قبول فرمائے اور مفید و نافع بنائے، وما ذلک على الله بعزيز.

محمد اسجد قادری ندوی

خادم الحدیث النبوی الشریف

جامعہ عربیہ امدادیہ مراد آباد

۱۴۳۲ھ ربیع الاول

۱۱ افریور ۲۰۱۱ء



# مقام صحابہ اور غیر مقلدین

غیر مقلدین کا گروہ پہلے ”موحد“، پھر ”محمدی“، پھر ”سلفی“، پھر ”اثری“، اب ”اہل حدیث“ کے نام سے اپنے کو موسم کرتا آیا ہے، درحقیقت یہ لامذہب اور گستاخ افراد کا ٹولہ ہے، ایک عرصے سے یہ گروہ اپنی تحریکی سرگرمیاں پورے زور و شور سے جاری کئے ہوئے ہے، یہ اپنے کو عامل بالحدیث (حدیث پر عمل کرنے والا) قرار دیتا ہے؛ لیکن واقعہ یہ ہے کہ ان کا یہ دعویٰ بالکل ڈھونگ ہے۔

## بنیادی حقیقت

غیر مقلدین کا طبقہ اہل السنّت والجماعت سے خارج ہے، اہل السنّت والجماعت، ائمہ اربعہ سے، صراطِ مستقیم کے پیروکاروں اور مسلکِ حق کے حاملین سے اس طبقہ کا صرف فروعی اور جزءی اختلاف نہیں؛ بلکہ اصولی، اساسی، اور بنیادی اختلاف ہے۔  
اہل السنّت والجماعت کا نشان امتیاز، سنت رسول صلی اللہ علیہ وسلم اور اسوہ صحابہ رضی اللہ عنہم دونوں کی پیروی ہے۔ ایک حدیث میں ارشادِ بنوی ہے:

لَيَأْتِيَنَّ عَلَىٰ أُمَّتِي كَمَا أَتَىٰ عَلَىٰ بَنِي إِسْرَائِيلَ حَذْوَ النَّعْلِ  
بِالنَّعْلِ، حَتَّىٰ إِنَّ كَانَ مِنْهُمْ مَنْ أَتَىٰ أُمَّةً عَالَانِيَّةً، لَكَانَ فِي أُمَّتِي مَنْ  
يَصْنَعُ ذَلِكَ، وَإِنَّ بَنِي إِسْرَائِيلَ تَفَرَّقَتْ عَلَىٰ ثِنْتَيْنِ وَسَبْعِينَ مِلَّةً،  
وَتَفَرَّقَ أُمَّتِي عَلَىٰ ثَلَاثَتِ وَسَبْعِينَ مِلَّةً، كُلُّهُمْ فِي النَّارِ إِلَّا مِلَّةً وَاحِدَةً،  
قَالُوا: مَنْ هِيَ يَا رَسُولَ اللَّهِ! قَالَ: مَا أَنَا عَلَيْهِ وَأَصْحَابِيُّ. (ترمذی شریف)

ترجمہ: میری امت پر ضرور بالضرور ایسا زمانہ آئے گا جیسا کہ بنی اسرائیل پر آچکا ہے، بالکل برابر اابر، یہاں تک کہ بنی اسرائیل میں اگر کسی نے اپنی ماں کے ساتھ علانیہ بدکاری کی ہوگی، تو میری امت میں بھی ایسے لوگ ہوں گے جو ایسا ہی کریں گے، بنی اسرائیل بہتر فرقوں میں تقسیم ہو گئے تھے، میری امت بہتر فرقوں میں تقسیم ہو جائے گی، اور تمام فرقے دوزخی ہوں گے، صرف ایک فرقہ جنتی ہوگا۔ صحابہ نے عرض کیا: جنتی فرقہ کون سا ہوگا؟ آپ نے فرمایا: جس طریقے پر میں ہوں اور میرے صحابہ ہیں، اس کی پیروی کرنے والا۔

اس حدیث پاک میں واضح کر دیا گیا ہے کہ سنت رسول کی اتباع بھی ضروری ہے، اور جماعت صحابہ کی پیروی بھی ضروری ہے، غیر مقلدین کا گروہ سنت رسول کی اتباع کا دعوے دار ہے، (اگرچہ اس دعویٰ کو مکمل درست نہیں مانا جاسکتا) لیکن جماعت صحابہ اور اسوہ صحابہ کی مخالفت اور عداوت غیر مقلدین کے مشن کی بنیاد ہے، اس لئے بجا طور پر یہ کہا جاسکتا ہے کہ وہ اہل السنّت والجماعت سے خارج ہیں۔ خود شیخ الاسلام امام ابن تیمیہؓ نے اہل السنّت والجماعت کی تعریف ”الْمُتَّبِعُونَ لِلنَّصِ وَالْإِجْمَاعِ“ (نصوص کتاب سنت اور اجماع مقلدین زمرة اہل السنّت والجماعت میں نہیں آتے۔ (منہاج السنّۃ: ۲۷۲/۳) اس تعریف کی رو سے بھی غیر

## اصول شریعت

اصول شریعت تین ہیں: (۱) قرآن (۲) سنت رسول (۳) اجماع امت۔

اصول فقہ کی تمام کتابوں میں اس کی تصریح موجود ہے، قرآن اصول شرعیہ میں اول مقام رکھتا ہے۔ حکم رباني ہے:

وَاعْتَصِمُوا بِحَبْلِ اللَّهِ جَمِيعًا۔

ترجمہ: تم سب مل کر اللہ کی رسمی (قرآن کریم) کو مضبوطی سے تھام لو۔  
 قرآن کے بعد سنت رسول کا مقام ہے، دونوں کے تعلق سے ارشادِ نبوی ہے:  
 تَرْكُتُ فِيْكُمْ أَمْرَيْنِ، لَنْ تَضِلُّوا مَا تَمَسَّكُتُمْ بِهِمَا: كِتَابَ اللَّهِ  
 وَسُنْنَةَ رَسُولِهِ.

ترجمہ: میں تم میں دو چیزیں چھوڑ کر جا رہا ہوں، جب تک ان دونوں کو  
 مضبوطی سے تھامے رہو گے، ہرگز گمراہ نہیں ہو گے: ایک تو اللہ کی کتاب ہے،  
 دوسرے اللہ کے رسول کی سنت ہے۔

قرآن و سنت کے بعد تیسرا درجہ اجماع کا ہے، اس کے معتبر ہونے کی دلیل ارشاد  
 نبوی ہے:

لَا تَجْتَمِعُ أُمَّتِي عَلَى الضَّلَالَةِ.  
 (ترمذی شریف)

ترجمہ: میری امت گمراہی پر متفق نہیں ہو سکتی۔

یہ تین بنیادی اصول ہیں، ایک چوتھا اصول قیاس و اجتہاد بھی ہے، جو مستقل اصول نہیں؛  
 بلکہ آله اور ذریعہ ہے، اور قیاس بھی وہی معتبر ہے جو ان تینوں اصولوں سے ماخوذ اور مستدبو ہو۔  
 سنن ابی داؤد کی روایت ہے، رسول اللہ صلی اللہ علیہ وسلم حضرت معاذ بن جبل رضی  
 اللہ عنہ کو میمن کا قاضی اور والی بنا کرنے بھیج رہے ہیں، سوال کرتے ہیں: کیف تَقْضِیْ اِذَا  
 عَرَضَ لَكَ قَضَاءً يَا مُعَاذُ؟ معاذ! اگر کوئی معاملہ پیش آجائے تو کیسے فیصلہ کرو گے؟  
 حضرت معاذ فرماتے ہیں: أَقْضِیْ بِكِتَابِ اللَّهِ میں قرآن کی روشنی میں فیصلہ کروں گا،  
 آپ فرماتے ہیں: فَإِنْ لَمْ تَجِدْ فِيْ كِتَابِ اللَّهِ؟ اگر اس معاملے کا حل قرآن میں نہ ملے،  
 تو کیا کرو گے؟ حضرت معاذ عرض کرتے ہیں: فَبِسُنْنَةِ رَسُولِ اللَّهِ پھر اللہ کے رسول کی  
 سنت کے مطابق فیصلہ کروں گا، آپ نے فرمایا: فَإِنْ لَمْ تَجِدْ فِيْ سُنْنَةِ رَسُولِ اللَّهِ؟ اگر  
 اس کا حل سنت رسول میں بھی نہ ملے تو؟ حضرت معاذ نے کہا: أَجْتَهَدْ بِرَأْيِيْ وَلَا آلُوْ میں

اپنی رائے سے اجتہاد کروں گا، اور غور فکر میں، اجتہاد میں کوئی کوتاہی کئے بغیر اس معاملے کا حل پیش کروں گا، اس جواب پر آپ صلی اللہ علیہ وسلم اتنے خوش ہوئے کہ:

فَضَرَبَ رَسُولُ اللَّهِ ﷺ صَدْرَهُ، وَقَالَ: الْحَمْدُ لِلَّهِ الَّذِي وَفَقَرَ رَسُولُ الرَّسُولِ اللَّهِ لِمَا يَرْضَى رَسُولُ اللَّهِ۔ (سنن ابنی داؤد)

ترجمہ: آپ نے ان کا سینہ تھپٹھپایا اور فرمایا: تمام تعریفیں اس اللہ کے لئے ہیں جس نے رسول اللہ کے قاصد کو رسول اللہ کی مرضی کے مطابق عمل کی توفیق دی۔

اس حدیث سے بخوبی واضح ہوتا ہے کہ:

(۱) اجتہاد شرعی اصول شریعت میں سے ہے۔

(۲) دین میں صحابہ کی رائے جدت، سند اور معتبر ہے۔

غیر مقلدین کتاب اور سنت کو تو اصول شرع میں شمار کرتے ہیں؛ لیکن وہ اجماع کو جدت ماننے سے یکسر انکار کر دیتے ہیں، حدیہ ہے کہ وہ صحابہ کرام کے اس گروہ کے اجماع کو بھی ناقابل اعتبار قرار دیتے ہیں، جس کے نقدس اور فضل کی شہادت کتاب و سنت کے نصوص میں صراحت کے ساتھ موجود ہے۔ (غیر مقلدین کے اس مسلک کے لئے ملاحظہ ہو: عرف الجادی ۳، افادۃ الشیوخ: نواب صدیق حسن خاں صاحب ۱۲۱، شیخ ابو منصور عبد القادر بغدادی (متوفی ۴۲۹ھ) نے اپنی تالیف "أصول الدين" ۲۰، اور حضرت شاہ ولی اللہ محدث دہلویؒ نے جمیع اللہ البالغہ ۱۶۱ میں طواہر (فرقة ظاہریہ) کا یہی مسلک نقل کیا ہے کہ وہ نہ اجماع کو مانتے ہیں، نہ قیاس کو، اور نہ صحابہ ذاتیین کے آثار و ارشادات کو، غیر مقلدین کا یہی مسلک ہے۔)

حالاں کہ اجماع کا ثبوت متعدد قرآنی آیات سے بھی ہے اور صریح و صحیح احادیث سے بھی ہے۔ ذیل میں ہم اس کی قدرے تفصیل درج کرتے ہیں:

## اجماع کی حقیقت

اجماع فقہ اسلامی کا تیسرا مأخذ ہے، اور اس کی تعریف یہ ہے:

”حضرور اکرم صلی اللہ علیہ وسلم کی وفات کی بعد کسی زمانے کے تمام فقهاء مجتهدین کا  
کسی حکم شرعی پر متفق ہو جانا“۔ (الاحکام فی اصول الاحکام للآمی: ۱۰۱)

## اجماع کی جیت

قرآن و سنت نے مسلمانوں پر وحی سے ثابت احکام کے اتباع کی طرح اجماع کی پیروی کو بھی لازم قرار دیا ہے، چونکہ آپ صلی اللہ علیہ وسلم کی وفات کے بعد بذریعہ وحی احکام شریعت کے آنے کا سلسلہ ہمیشہ کے لئے بند ہونا تھا، دوسری طرف یہ شریعت تا قیامت نافذ رہنے والی ہے، اور طرح طرح کنت نے مسائل تا قیامت امت کو پیش آنے تھے، اس لئے شرعی اصول کے مطابق مسائل کو حل کرنے کا انتظام اللہ کی طرف سے یہ ہوا کہ قرآن اور سنت میں ایسے اصول اور نظائر رکھ دئے جن کو پیش نظر رکھ کر اور استفادہ کر کے ہر دور کے مجتهد فقهاء اپنے زمانہ کے نئے مسائل کا شرعی حل تلاش کریں، پھر قرآن و سنت کی روشنی میں جو فیصلہ وہ اپنے اتفاق سے کر دیں، اس کی اتباع بعد کے تمام مسلمانوں کے لئے خود قرآن و سنت کے ذریعہ ضروری قرار دے دی گئی، اور اس کی مخالفت کو حرام کر دیا گیا۔

یہ امتیاز صرف امت محمدیہ ہی کو عطا ہوا ہے کہ اس کے مجموعے کو اللہ نے دینی امور میں ہر خطأ اور لغوش سے محفوظ فرمادیا ہے، اس کے یہ معنی نہیں ہیں کہ امت کے کسی فرد سے دین میں خطأ نہیں ہو سکتی، اس لئے کہ یہ مشاہدہ ہے کہ افراد امت سے دینی امور میں خطأ ہوتی رہتی ہے؛ لہذا امت کا ہر فرد تو خطأ سے محفوظ نہیں؛ لیکن امت کا مجموعہ محفوظ ہے، اور امت مجموعی حیثیت سے متفقہ طور پر کوئی ایسا فیصلہ یا عمل نہیں کر سکتی، جو رضائے الہی یا قرآن و سنت کے خلاف ہو، اس لئے امت کا اجماع جلت اور معتبر قرار دیا گیا ہے۔

## قرآن سے اجماع کا ثبوت

(۱) ارشاد ربانی ہے:

وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ، وَيَتَّبِعُ غَيْرَ سَبِيلِ الْمُؤْمِنِينَ، فَوْلَهُ مَا تَوَلَّ وَنُصْلِهُ جَهَنَّمُ، وَسَاءَتْ مَصِيرًاً۔ (النساء: ۱۱۵)

ترجمہ: جو شخص رسول کی مخالفت پر کمر بستہ ہو، اور اہل ایمان کی روشن کے سوا کسی اور روشن پر چلے، درآں حالیہ اس پر راہ راست واضح ہو چکی ہو، تو ہم اس کو اسی طرف چلا کیں گے جدھروہ خود پھر گیا، اور اسے جہنم میں جھونک دیں گے جو بدترین جائے قرار ہے۔

اس آیت میں دو چیزوں کا سمجھنے جرم ہونا اور ان کا جہنم میں جانے کا سبب ہونا بیان کیا گیا ہے:

(۱) پیغمبر علیہ السلام کی مخالفت سمجھنے جرم ہے، کھلی ہوئی گمراہی ہے۔

(۲) جس کام پر مجموعی طور پر پوری امت اور تمام مسلمان متفق ہوں، اسے چھوڑ کر ان کے خلاف کوئی راستہ اختیار کرنا عظیم جرم ہے، اور قرآن میں واضح کر دیا گیا ہے کہ امت سے الگ ہو کر راہ اختیار کرنے والوں کا انجام آخرت کی ہول ناک سزا کے ساتھ دنیا میں مسلسل گمراہی کی وادیوں میں بھٹکنا ہے۔

حضرت امام شافعیؓ سے دریافت کیا گیا تھا کہ اجماع کے جھت ہونے کی دلیل قرآن میں کیا ہے؟ انہوں نے تین دن تک مسلسل قرآن کریم کی تلاوت کی اور پھر اسی آیت سے ثابت کیا کہ اجماع جھت ہے اور شرعی اصول میں سے ہے، اور تمام علماء نے اقرار کیا کہ اجماع کی جھیت پر یہ دلیل کافی ہے۔

(۲) وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا۔ (آل عمران: ۱۰۳)

ترجمہ: اور اللہ کی رسی کو سب مل کر مضبوطی سے پکڑے رہو، اور باہم پھوٹ نہ ڈالو۔

اس آیت میں واضح طور پر ”تفرق“ (اختلاف اور پھوٹ ڈالنے) سے منع کیا جا رہا

ہے، ظاہر ہے کہ تمام اہل اسلام کے متفقہ دینی فیصلے یعنی اجماع کی مخالفت تفرق ہے، جو مذموم و منوع ہے، اس سے اجماع کا جحت ہونا ثابت ہوتا ہے۔

(۳) كُنْتُمْ خَيْرَ أُمَّةٍ أُخْرِجَتُ لِلنَّاسِ تَأْمُرُونَ بِالْمَعْرُوفِ  
وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ۔ (آل عمران: ۱۱۰)

ترجمہ: تم سب سے بہتر امت ہو جو لوگوں کی ہدایت کے لئے برپا کی گئی ہے، تم نیک کاموں کا حکم دیتے ہو، برے کاموں سے منع کرتے ہو اور اللہ پر ایمان رکھتے ہو۔

اس آیت میں مجموعی طور پر پوری امت کو خطاب ہے، اور تین طریقوں سے امت کے اجماع کے معتبر ہونے کو نمایاں فرمایا گیا ہے:

پہلی بات یہ ہے کہ اس امت کو ”خیر امت“، اس لئے فرمایا گیا ہے کہ امت کا مجموعہ صحیح دینی تعلیمات پر عمل پیرا رہے گا، گوا فردا امت اپنے طور پر دین میں ناقص اور کمزور ہوں؛ لیکن ہر دور میں امت کا مجموعہ عمل کر دین خاص پر قائم رہے گا، بھی گمراہ نہ ہوگا، اسی لئے امت کا اجماع جحت قرار پائے گا۔

دوسری بات یہ ہے کہ امت کے بارے میں اللہ تعالیٰ نے تصدیق فرمادی ہے کہ یہ نیک کاموں کا حکم دیتی ہے، اس سے واضح ہوتا ہے کہ امت متفقہ طور پر جس کام کا حکم دے گی وہ عند اللہ خیر ہوگا، اور اس کی پابندی ضروری ہوگی، اس سے بھی اجماع کا معتبر ہونا ثابت ہوتا ہے۔

تیسرا بات یہ ہے کہ آیت میں فرمایا گیا ہے کہ یہ امت برے کاموں سے روکتی ہے، معلوم ہوا کہ جس کام سے متفقہ طور پر امت منع کر دے وہ کام اللہ کے ہاں برائے اور ممنوع ہے، یہ بھی اجماع کے جحت ہونے کی دلیل ہے۔

(۴) وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شَهِيدًا عَلَى النَّاسِ وَيَكُونُ الرَّسُولُ عَلَيْكُمْ شَهِيدًا۔ (آل عمران: ۲۴۳)

ترجمہ: اسی طرح ہم نے تم کو ایک نہایت معتدل امت بنایا ہے، تاکہ تم لوگوں پر گواہ بنو اور تمہارے (معتبر اور قابل شہادت ہونے کے) لئے رسول گواہ بنیں۔

اس آیت میں امت کا امتیاز اعدال بتایا گیا ہے، جس سے یہ ثابت ہوتا ہے کہ امت کا کسی کام پر متفق ہو جانا اللہ کے نزدیک درست اور حق ہے، ورنہ اعدال کی کوئی معنویت باقی نہیں رہے گی، پھر اللہ نے اس امت کو گواہ قرار دے کر بھی دوسروں پر اس کی بات کو جست قرار دیا ہے، اس سے بھی اجماع کا جust ہونا ثابت ہوتا ہے، اور چوں کہ آیت میں خطاب عام ہے، اس لئے صحابہ، تابعین، تبع تابعین اور ہر زمانے کے اہل اسلام کے اجماع کی معتبریت کے لئے یہ کافی و شافی دلیل ہے۔

(۵) يَأَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ۔ (التوبۃ: ۱۱۹)

ترجمہ: اے ایمان والو! اللہ سے ڈر و اور سچے لوگوں کے ساتھ رہو۔

اس آیت میں ہر دور کے اہل ایمان کو ”الصادقین“ (سچے لوگوں) کے ہمراہ رہنے کا حکم ہے، جس کا مقصد ان کی اتباع ہے، اور بقول امام رازیؒ: آیت سے معلوم ہوتا ہے کہ چوں کا وجود ہر دور میں رہے گا، ورنہ ان کی صحبت و اتباع کا حکم ہر دور کے اہل ایمان کو نہ دیا جاتا۔ (الفسیر الکبیر ۹۳/۷)

جب چوں کا وجود ہر دور میں ثابت ہے، تو یہ بھی ثابت ہوتا ہے کہ کسی دور کے تمام مسلمان کسی غلط کام پر متفق نہیں ہو سکتے؛ کیوں کہ کچھ لوگ اگر غلط فیصلہ کرنا چاہیں گے تو اس زمانے کے صادقین اس پر متفق نہیں ہو سکتے، واضح ہوا کہ امت کا اجتماعی فیصلہ کبھی حق کے خلاف نہیں ہو سکتا، اس سے اجماع کی جیت معلوم ہوتی ہے۔

## احادیث سے اجماع کا ثبوت

اجماع امت کے جست شرعی ہونے کی احادیث رسول اللہ صلی اللہ علیہ وسلم سے اتنی

کثرت سے مروی اور منقول ہیں کہ ان کا مجموعہ تواتر کی حد تک پہنچ جاتا ہے، چالیس سے زائد صحابہ کرام نے آپ صلی اللہ علیہ وسلم سے اس موضوع کی احادیث نقل کی ہیں، ان میں سے چند احادیث یہ ہیں:

(۱) حضرت عبداللہ بن عمر رضی اللہ تعالیٰ عنہما آپ سے راوی ہیں:

**يَدُ اللَّهِ عَلَى الْجَمَاعَةِ، وَمَنْ شَدَ شَدَّ فِي النَّارِ.** (ترمذی شریف)

باب لزوم الجماعة، ابواب الفتنه: (۴۹۱۲)

ترجمہ: اللہ کا ہاتھ (مد، حفاظت، تائید) جماعت (مسلمین) پر ہے، جو ان سے الگ را اختیار کرے گا، وہ (جنتوں سے الگ ہو کر) جہنم میں جائے گا۔

(۲) حضرت عبداللہ بن عمر رضی اللہ عنہما آپ صلی اللہ علیہ وسلم سے نقل کرتے ہیں:

**إِنَّ اللَّهَ لَا يَجْمَعُ أُمَّتِي أُوْ قَالَ: أُمَّةٌ مُحَمَّدٍ عَلَىٰ ضَلَالٍ، وَيَدُ اللَّهِ عَلَىٰ الْجَمَاعَةِ، وَمَنْ شَدَ شَدَّ فِي النَّارِ.** (جامع ترمذی: ۴۹۱۲)

مستدرک الحاکم ۱۱۵۱، ابن ماجہ ابواب الفتنه (۲۸۳)

ترجمہ: بلاشبہ اللہ میری امت کو کسی گمراہی پر ہرگز متفق نہیں کرے گا اور اللہ کا ہاتھ جماعت مسلمین پر ہے، اور جو الگ راستہ اختیار کرے گا وہ جہنم میں جائے گا۔

یہ حدیث اجماع کے جمٹ ہونے پر بے انہصار ہے، اور حضرت ابن عمر کے علاوہ سات دیگر صحابہ (حضرت ابن عباس، حضرت انس، حضرت ابوالکاشمی، حضرت ابو بصرہ، حضرت قدامہ، حضرت ابو ہریرہ اور حضرت ابو مسعود انصاری رضی اللہ عنہم) سے بھی مروی ہے۔

(۳) ارشاد نبوی ہے:

**مَنْ فَارَقَ الْجَمَاعَةَ شِبْرًا، فَمَاتَ، مَاتَ مِيتَةً جَاهِلِيَّةً.**

ترجمہ: جس شخص نے جماعت مسلمین سے علیحدگی اختیار کی، بالشت برابر

بھی، (ذرا بھی اور کسی مسئلے میں بھی) اور اسی حال میں مر گیا، تو وہ جاہلیت کی موت مرا۔

اس حدیث سے جماعت مسلمین سے علاحدہ ہونے، ان کے متفقہ قول، فیصلے، عقیدے اور عمل کی مخالفت کو بے حد سنگین جرم بنایا گیا ہے، اس موضوع سے متعلق ذخیرہ احادیث میں تقریباً بیس احادیث ملتی ہیں، رسولہ صاحبؐ کرام نے آپ صلی اللہ علیہ وسلم سے یہ روایات نقل کی ہیں، جن میں ”الجماعۃ“ سے الگ ہونے کی سخت نہیں، دنیاوَا آخرت کی مختلف سزاوَل کا ذکر ہے، چنانچہ جماعت مسلمین سے علاحدگی کے جرم کی نحوضت، سزا اور انجام یہ بیان ہوا کہ جس نے ایسا کیا:

**مَاتَ مِيْتَةً جَاهِلِيَّةً.**

ترجمہ: وہ جاہلیت کی موت مرا۔

**دَخَلَ النَّارَ.**

ترجمہ: وہ جہنم میں داخل ہو گا۔

**فَقَدْ خَلَعَ رَبْقَةَ الْإِسْلَامِ مِنْ عُنْقِهِ.**

ترجمہ: اس نے اسلام کا پھندہ اپنی گردان سے نکال دیا۔

**فَلَا حُجَّةَ لَهُ.**

ترجمہ: اس کے پاس عذاب سے بچنے اور معذور قرار دئے جانے کی کوئی دلیل نہ رہی۔

**فَلَا تَسْأَلْ عَنْهُمْ.**

ترجمہ: ان پر کیا عذاب ہونا ہے، مت پوچھو۔

ایسے لوگوں کے بارے میں یہ حکم دیا گیا:

**فَاقْتُلُوهُ.**

ترجمہ: اسے قتل کر ڈالو۔

فَاضْرِبُوا عُنْقَهِ كَائِنًا مِنْ كَانَ.

ترجمہ: اس کی گردن مار دو، خواہ وہ کوئی بھی ہو۔

یہ بھی وارد ہوا ہے کہ:

فَإِنَّ الشَّيْطَانَ مَعَ مَنْ فَارَقَ الْجَمَاعَةَ يَرُكُضُ.

ترجمہ: جو شخص جماعت سے علاحدگی اختیار کرے، اس کے ساتھ شیطان ہوتا ہے، جو اسے گناہوں کی طرف دوڑاتا رہتا ہے۔

(ملاحظہ ہو: سنن نسائی: ۱۵۸/۲، قتل من فارق الجماعة، و ۱۶۸، سنن ابی داؤد ۲۵۵، متدرک:

(۱۱۸/۱، وغیرہ)

ان تمام روایات سے اجماع کی جیتی قطعی طور پر ثابت ہو جاتی ہے۔

(۴) حضرت عمر بن الخطاب رضی اللہ عنہ نے آپ صلی اللہ علیہ وسلم کا یہ خطاب نقل

فرمایا ہے:

أُوصِيُّكُمْ بِاصْحَابِيِّ ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ فَمَنْ

أَرَادَ مِنْكُمْ بُحْبُوحَةَ الْجَنَّةِ فَلَيُلِزِّمُ الْجَمَاعَةَ. (ترمذی شریف، ۴۸۱۲)

مستدرک ۱۱۴/۱، صحیح علی شرط الشیخین

ترجمہ: میں تم کو اپنے صحابہ (کی اتباع) کا حکم دیتا ہوں، پھر ان کے بعد

والوں (تابعین) کی پیروی کا، پھر ان کے بعد والوں (تابع تابعین) کی اتباع کا،

جو شخص تم میں سے جنت کے بیچوں نیچ رہنا چاہتا ہو، وہ جماعت مسلمین کو لازم

پکڑ لے (اور اعتقاد و اعمال میں اسی کی اتباع کرے)

(۵) خطبہ حجۃ الوداع میں آپ صلی اللہ علیہ وسلم نے ارشاد فرمایا:

ثَلَاثٌ لَا يُغْلِبُ عَلَيْهِنَّ قَلْبٌ مُسْلِمٌ: إِخْلَاصُ الْعَمَلِ لِلَّهِ، وَ النَّصِيْحَةُ

لِلْمُسْلِمِينَ، وَلِرُؤُمِ جَمَاعِيهِمْ، فَإِنَّ دَعْوَتَهُمْ تُحِيطُ بِمَنْ وَرَاهُ هُمْ.

ترجمہ: تین خصلتیں ایسی ہیں جن کے ہوتے ہوئے کسی مسلمان کا دل

خیانت نہیں کرتا: (۱) عمل میں اللہ کے لئے اخلاص (۲) مسلمانوں کی خیرخواہی

(۳) جماعت مسلمین کی لازمی پیروی؛ کیوں کہ ان کی دعا پیچھے سے ان کو اپنے

حصار میں لئے رہتی ہے (جو ان کو گمراہی سے محفوظ رکھتی ہے)

واضح ہوا کہ جماعت مسلمین کا متفقہ عقیدہ عمل کبھی غلط نہیں ہو سکتا، اس لئے ان کی

پیروی انسان کو خیانت اور گمراہی سے بچائے رکھتی ہے۔ (یہ حدیث دس صحابہ سے مردی ہے، ملاحظہ

ہو: مشکاة المصابح ۳۵، مسند احمد ۲۲۵/۳، ابن ماجہ کتاب المناک ۲۱۹، المستدرک ۸۸/۱)

(۶) حضرت انس رضی اللہ عنہ آپ صلی اللہ علیہ وسلم سے ناقل ہیں:

إِنَّ أُمَّتِي لَا تَجْتَمِعُ عَلَى ضَلَالٍ، فَإِذَا رَأَيْتُمُ اخْتِلَافًا فَعَلِمُكُمْ

بِالسَّوَادِ الْأَعْظَمِ.  
(ابن ماجہ: ابواب الفتنه ۲۸۳)

ترجمہ: میری امت کسی گمراہی پر متفق نہ ہوگی، جب تم کوئی اختلاف

دیکھو تو ”سواد عظم“ (بھاری اکثریت) کو لازم پکڑ لو اور اتباع کرو۔

حضرت ابن عمر رضی اللہ عنہما سے یہ الفاظ منقول ہیں:

فَاتَّبِعُوا السَّوَادَ الْأَعْظَمَ، فَإِنَّهُ مَنْ شَدَّ شَدَّ فِي النَّارِ. (مستدرک

حاکم ۱۱۵۱)

ترجمہ: تم سواد عظم کی پیروی کرو، کیوں کہ جو الگ را اختیار کرے گا وہ

جہنم میں جائے گا۔

## حاصل

ان تمام روایات سے اجماع کا معتبر ہونا متفق طور پر ثابت ہوتا ہے، احادیث میں

”الجماعۃ“ اور ”سوادا عظیم“ کی پیروی کا حکم دیا گیا ہے، اس سے مراد مسلمانوں کا وہ طبقہ ہے جو سنت رسول اور طریق صحابہ دونوں کو حق اور واجب الاتباع سمجھتا ہوا اور اس کی مخالفت کو غلط قرار دیتا ہو، جس کو ”مَا أَنَا عَلَيْهِ وَأَصْحَابِي“ (جس طریقے پر میں اور میرے صحابہ ہیں) کے جامع الفاظ سے آپ صلی اللہ علیہ وسلم نے بیان فرمادیا ہے۔

مذکورہ تفصیلات سے واضح ہوتا ہے کہ امت محمدیہ اجتماعی طور پر خطاب محفوظ ہے،

حضرت ابن مسعود نے یہی بیان کیا ہے:

**مَا رَآءَ الْمُؤْمِنُونَ حَسَنًا فَهُوَ عِنْدَ اللَّهِ حَسَنٌ، وَمَا رَآءَ  
الْمُؤْمِنُونَ قَبِيْحًا فَهُوَ عِنْدَ اللَّهِ قَبِيْحٌ.** (مؤطا محمد: کتاب الصلاة باب قيام

(۱۴۰) شهر رمضان:

ترجمہ: جس چیز کو تمام مسلمان اچھا سمجھیں وہ اللہ کے نزدیک اچھی ہے، اور جسے تمام مسلمان برا سمجھیں وہ اللہ کے نزدیک بری ہے۔

پوری امت کا خطاب اور ضلالت پر اتفاق کر لینا محال و ناممکن ہے؛ لہذا اجماع جلت شرعی ہے، پھر اجماع کی تمام قسموں میں صحابہ کا اجماع سب سے زیادہ مقدم معتبر اور افضل ہے، امام ابن تیمیہ نے اجماع صحابہ کو ”جلت قطعیہ“ قرار دیا ہے۔ (فتاویٰ شیخ الاسلام ۲۲/۲۵)

## غیر مقلدین کا موقف

غیر مقلدین نے اجماع امت اور اجماع صحابہ دونوں کا انکار کر دیا ہے۔ لمحہ فکر یہ یہ ہے کہ آپ صلی اللہ علیہ وسلم کی زبان حق ترجمان سے یہ الفاظ جاری ہو رہے ہیں:

(۱) **عَلَيْكُمْ بِسُنْنَتِي وَسُنْنَةِ الْخُلَفَاءِ الرَّاشِدِينَ الْمُهَدِّدِينَ،**

**تَمَسَّكُوا بِهَا وَعَضُوا عَلَيْهَا بِالْتَّوَاجِدِ.** (مشکاة المصاibح ۳۰)

ترجمہ: تم میری سنت اور ہدایت یافتہ خلفائے راشدین کی سنت کو لازم

کپڑلو، اس کو مضبوطی سے تھام لو، اور دانتوں تلمضبوطی سے دبالو۔

(۲) حضرت خدیفہ رضی اللہ عنہ آپ صلی اللہ علیہ وسلم سے راوی ہیں:  
 لا أَدْرِي مَا بَقَائِي فِيْكُمْ: فَاقْتَدُوا بِالَّذِينَ مِنْ بَعْدِي أَبِي بَكْرٍ  
 وَعُمَرَ.  
 (ترمذی شریف: ابواب المناقب)

ترجمہ: میں نہیں جانتا، میں تم میں کتنا زندہ رہوں گا، میرے بعد ابو بکر  
 و عمر کی اقتداء کرنا۔

(۳) أَصْحَابِيْ كَالنُّجُومِ، بِأَيِّهِمْ اقْتَدَيْتُمْ إِهْتَدَيْتُمْ. (مشکاة

المصابیح: ۵۵۴)

ترجمہ: میرے صحابہ ستاروں کی طرح ہیں، ان میں سے جس کی اقتدا  
 کرو گے، ہدایت پاجاؤ گے۔

سنن صحابہ اور اسوہ صحابہ کی معتبریت پر ایک طرف آپ صلی اللہ علیہ وسلم کے یہ گراء  
 قدر ارشادات ہیں، اور دوسری طرف زبان سے حدیث پر عمل کے بلند و بانگ دعوے کرنے  
 والے غیر مقلدین کا کردار ہے، صاف صاف صحابہ کے اقوال، افعال، افکار، آراء، اجماع کو؛  
 بلکہ ان کے فہم دین تک کو رد اور نامعتبر قرار دیتے ہیں، سنن نبوی اور اسوہ صحابہ کی عداوت اور  
 مخالفت کی نخوست ہی ہے کہ غیر مقلدین تراویح کی بیس رکعتوں کے شدید ناقد و منکر ہیں، تین  
 طلاق کو ایک ماننے پر اصرار اور اپنے اس فتوے کی خوب ترویج کر کے امت کے نہ جانے کتنے  
 سادہ لوح اور دین سے ناواقف افراد کی زندگیاں بدکاری کی آماج گاہ بنارہے ہیں، جمعہ کی اذان  
 اول کے انکار کا موقف بھی رکھتے ہیں، یہ اور اس جیسے متعدد مسائل ہیں جن میں صحابہ کے اجماع،  
 فہم اور رائے کو رد کر کے امت کے اجتماعی صحیح اور معتدل موقف کے بجائے غیر مقلدین نے الگ  
 را اختیار کر کے امت کو گمراہ کرنے کی کوشش کی ہے اور اپنی گم را ہی کا ثبوت فراہم کیا ہے۔

# صحابہ کرام ﷺ کا مقام عظمت

صحابہ کرام رضی اللہ عنہم امت تک قرآن و سنت اور دین و اسلام کے پہنچنے کا واحد قابل اعتماد ذریعہ ہیں، اور ہمارے اور رسول اللہ صلی اللہ علیہ وسلم کے درمیان واسطہ اور کڑی ہیں، اگر انہیں درمیان سے ہٹا دیا جائے، ان پر بد اعتمادی کی جائے، تو ہمارے پاس کچھ بھی دین نہیں بچ سکتا۔

صحابہ کرام رضی اللہ عنہم کے بارے میں یہ حقیقت اظہر من الشّمس ہے کہ وہ انبیاء کے بعد روئے زمین پر سب سے افضل انسان تھے، اسلام کی تاریخ میں کتاب و سنت کی عملی تطبیق و تفہیم کا کام سب سے پہلے، سب سے مکمل، سب سے جامع اور مثالی انداز میں صحابہ ہی نے انجام دیا ہے، یہی وجہ ہے کہ ان کی زندگیاں مکمل پاکیزہ، ایمانی اور ربانی زندگی کا شاہ کا راور علمی و عملی تمام عظمتوں، کمالات اور حسنات کی جامع تھیں۔

## کمالِ ایمان

قرآن و سنت میں جا بجا صحابہ کے ایمان کو کامل، اسوہ اور نمونہ قرار دیا گیا ہے۔

(۱) فَإِنْ آمَنُوا بِمِثْلٍ مَا آمَنْتُمْ بِهِ فَقَدْ اهْتَدَوْا۔ (البقرة: ۱۳۷)

ترجمہ: اگر یہ (غیر مسلم) اسی طرح ایمان لے آئیں جیسے تم (۱)ے صحابہ (ایمان لائے ہو، تو انہیں ہدایت مل جائے گی۔  
مزید فرمایا جا رہا ہے:

(۲) وَلِكِنَ اللَّهُ حَبَّ الِّيْكُمُ الْإِيمَانَ وَرَزَّيْنَاهُ فِي قُلُوبِكُمْ

وَكَرَّهَ إِلَيْكُمُ الْكُفَّرَ وَالْفُسُوقَ وَالْعِصْيَانَ، أُولَئِكَ هُمُ الرَّاشِدُونَ.  
فَضْلًا مِنَ اللَّهِ وَنِعْمَةً۔ (الحجرات: ۸-۷)

ترجمہ: لیکن اللہ نے تم کو ایمان کی محبت عطا کر دی، ایمان کو تمہارے لئے دل پسند بنا دیا، اور تم کو کفر، فتنہ اور نافرمانی سے تنفس کر دیا، یہ (صحابہ) اللہ کے فضل و انعام سے راہ راست پر ہیں۔

(۳) مُحَمَّدُ رَسُولُ اللَّهِ، وَالَّذِينَ مَعَهُ أَشِدَّاءُ عَلَى الْكُفَّارِ

رَحْمَاءُ بِيَهُمْ.  
(الفتح: ۲۹)

محمد اللہ کے پیغمبر ہیں، اور ان کے صحابہ کافروں کے لئے سخت اور باہم رحمت و مودت کے شاہ کار ہیں۔

اللہ کے دشمنوں کے لئے سخت، اصولی اور بے لپک موقف رکھنا اور اپنے کلمہ گو بھائیوں کے لئے رحمت، مودت اور ہمدردی کے جذبات رکھنا ایمان کا مطلوب بھی ہے اور ایمان کے کمال کی واضح دلیل بھی ہے۔ چنان چہ ارشادِ نبوی ہے:

مَنْ أَحَبَّ لِلَّهِ وَأَبْغَضَ لِلَّهِ فَقَدْ اسْتَكْمَلَ الْإِيمَانَ. (بخاری)

ترجمہ: جو اللہ کے لئے محبت کرے، اور اللہ کے لئے دشمنی کرے، اس کا ایمان مکمل ہے۔

ذکورہ آیت میں صحابہ کا یہی امتیاز بنایا گیا ہے کہ ان کی محبت وعداوت، دوستی و دشمنی، تعلق و بے تعلقی کے تمام جذبات و رجحانات صرف اللہ کی مرضی کے تابع تھے، جس سے ان کے ایمان کے کمال واستحکام کا اندازہ کیا جاسکتا ہے۔

(۴) لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَ

اللہ و رَسُولُهُ وَلَوْ كَانُوا آباءَ هُمْ أَوْ أَبْنَاءَ هُمْ أَوْ إِخْوَانَهُمْ أَوْ عَشِيرَتَهُمْ، أُولَئِكَ كَسَبَ فِي قُلُوبِهِمُ الْإِيمَانَ وَأَيَّدَهُمْ بِرُوحٍ مِنْهُ، وَيُدْخِلُهُمْ جُنُتٍ تَجْرِي مِنْ تَحْتِهَا الْأَنْهَرُ خَالِدِينَ فِيهَا، رَضِيَ اللَّهُ عَنْهُمْ وَرَضُوا عَنْهُ، أُولَئِكَ حِزْبُ اللَّهِ، أَلَا إِنَّ حِزْبَ اللَّهِ هُمُ الْمُفْلِحُونَ. (المجادلة: ۲۲)

ترجمہ: تم کبھی یہ نہ پاؤ گے کہ جو لوگ اللہ اور آخرت پر ایمان رکھنے والے ہیں، وہ ان لوگوں سے محبت کرتے ہوں جنہوں نے اللہ رسول کی مخالفت کی ہو، خواہ وہ ان کے باپ ہوں یا بیٹے، یا بھائی یا اہل خاندان، یہ وہ لوگ ہیں جن کے دلوں میں اللہ نے ایمان ثابت اور نقش کر دیا ہے، اور ان کے قلوب کو اپنے فیض سے قوت دی ہے، اور ان کو ایسے باغات میں داخل کرے گا جن کے نیچے نہریں جاری ہوں گی، جن میں وہ ہمیشہ رہیں گے، اللہ ان سے راضی ہو گیا ہے، اور وہ اللہ سے راضی ہو گئے ہیں، یہ اللہ کا گروہ ہے، یاد رکھو کہ اللہ کا گروہ ہی فلاح پانے والا ہے۔

اس آیت میں صحابہ کی ایمانی قوت اور دینی تصلب کا بڑے واضح اور بلند الفاظ میں ذکر فرمایا گیا ہے، اسی قوتِ ایمانی کا مظہر یہ تھا کہ صحابہ نے ایمان کی راہ میں قریب سے قریب تر رشتہ دار اور اہل تعلق سے ناطق توڑنے میں کوئی کسر نہیں چھوڑی، اسی ایمان کی بدولت راہِ حق کی تمام قربانیاں ان کے لئے سہل ہو گئی تھیں۔

(۵) كُنْتُمْ خَيْرَ أُمَّةٍ أُخْرِجَتُ لِلنَّاسِ تَأْمُرُونَ بِالْمَعْرُوفِ  
وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ۔ (آل عمران: ۱۱۰)

ترجمہ: تم بہترین امت ہو جو لوگوں کے نفع کے لئے برپا کی گئی ہے، تم نیکی کا حکم دیتے ہو، بدی سے روکتے ہو اور اللہ پر ایمان رکھتے ہو۔

یہاں بھی اولین خطاب صحابہ کو ہے، اور معرفت حق کا عظیم کارنامہ انجام دینے کی بنیاد پر وہ ”خیر امت“ اور ”امت وسط“ کے امتیازی القاب کے اولین مصدق ابنے، اور ان کے ایمان کو کامل قرار دیا گیا۔

(۶) أَفَمَنْ شَرَحَ اللَّهُ صَدْرَهُ لِلإِسْلَامِ فَهُوَ عَلَى نُورٍ مِّنْ رَّبِّهِ۔ (آل زمر: ۲۲)

ترجمہ: بھلا کیا وہ شخص جس کا سینہ اللہ نے اسلام کے لئے کھول دیا ہے، جس کے نتیجے میں وہ اپنے پروردگار کی عطا کی ہوئی روشنی میں آچکا ہے۔ (سنگ)

دلوں کے برابر ہو سکتا ہے؟)

یہاں بھی اولین مصدق صحابہ ہیں، اور ان کے کمالِ ایمان، عقیدہِ حق پر ان کے اطمینان و شرح صدر کو واضح کر دیا گیا ہے۔

سنہؑ کے آغاز میں قصر روم ہرقل کے پاس آپ صلی اللہ علیہ وسلم کا دعویٰ  
مکتوب پہنچنے کے بعد ابوسفیان سے مختلف سوالات کرتے ہوئے ہرقل نے یہ سوال بھی کیا تھا:

(۷) هَلْ يَرْتَدُ أَحَدٌ مِّنْهُمْ سُخْطَةً لِّدِينِهِ بَعْدَ أَنْ يَدْخُلَ فِيهِ.

ترجمہ: کیا کوئی مسلمان اسلام میں داخل ہونے کے بعد اپنے دین سے

نفرت کر کے مرتد ہوتا ہے؟

ابوسفیان نے نفی میں جواب دیا، جس پر ہرقل نے یہ تبصرہ کیا:

كَذَلِكَ الْإِيمَانُ حِينَ تُخَالِطُ بَشَاشَتَهُ الْقُلُوبُ. (بخاری: باب الوحى)

ترجمہ: ایمان کا یہی رنگ ہوتا ہے، جب اس کی بشاشت (انشراح کی  
اعلیٰ کیفیت) دلوں میں رچ بس جاتی ہے۔

(۸) حضرت عبد اللہ بن عمر رضی اللہ تعالیٰ عنہما سے سوال کیا گیا:

هَلْ كَانَ أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ

يَضْحَكُونَ؟

ترجمہ: کیا آپ صلی اللہ علیہ وسلم کے صحابہ ہنستے بھی تھے؟

انہوں نے فرمایا:

نَعَمْ! وَالْإِيمَانُ فِي قُلُوبِهِمْ أَعْظَمُ مِنَ الْجَبَلِ. (مشکاة المصایح)

ترجمہ: ہاں وہ ہنستے تھے، لیکن ایمان ان کے دلوں میں پھاڑ سے زیادہ  
مضبوط تھا۔

(۹) حضرت بکر بن عبد اللہ کا بیان ہے:

كَانَ أَصْحَابُ النَّبِيِّ صَلَّى اللَّهُ عَلَيْهِ وَسَلَّمَ يَتَبَادَّلُونَ  
بِالْبِطِيخِ، فَإِذَا كَانَتِ الْحَقَائِقُ، كَانُوا هُمُ الرِّجَالُ.

ترجمہ: صحابہ خربوزے کے چھپکے (ماقاً) ایک دوسرے کو مارتے تھے، یہ ان کی سادہ زندگی تھی؛ لیکن جب دین و ایمان کا موقع آ جاتا تھا تو وہ نہایت سنجیدہ، بے چک، ثابت قدم اور اڑل ہو جاتے تھے۔

## كمال عبادت و عمل

ایمانیات کے بعد اعمال و عبادات کا شعبہ ہے، حضراتِ صحابہ کرام کا کردار اس باب میں بھی انہیانی اعلیٰ وارفع اور پاکیزہ و مکمل نظر آتا ہے۔

قرآنِ کریم میں متعدد مواقع پر صحابہ کے اس امتیاز کا واضح بیان آیا ہے:

(۱) تَرَاهُمْ رُكُوعًا سُجَّدًا يَتَغَيَّرُونَ فَضْلًا مِنَ اللَّهِ وَرِضْوَانًا،

سِيمَاهُمْ فِي وُجُوهِهِمْ مِنْ اثْرِ السُّجُودِ۔ (الفتح: ۲۹)

ترجمہ: تم ان کو دیکھو گے کبھی رکوع میں ہیں، کبھی سجدے میں ہیں، وہ اللہ کے فضل اور رضا کی تلاش میں رہتے ہیں، ان کی علامتیں سجدے کے اثر سے ان کے چہروں پر نمایاں ہیں۔

اعمال میں سب سے افضل اور عبادات میں سب سے افضل عبادت نماز ہے، مذکورہ آیت میں واضح فرمادیا گیا ہے کہ نماز صحابہ کا ایسا وظیفہ زندگی اور لازمہ حیات بن گیا تھا کہ عبادات، نماز، بندگی اور سجدے کے اثرات ان کے چہرے سے، چال ڈھال سے، بات چیت سے، گفتار و رفتار، سیرت و کردار، عادات و اطوار ہر چیز سے نمایاں ہوتے تھے، ہر جگہ اُسی کی نمود ملتی تھی، ان کے چہروں کو دیکھتے ہی معلوم ہو جاتا تھا کہ یہ برگزیدہ ترین گروہ ہے؛ اس لئے کہ خدا پرستی، عبادت و بندگی اور نماز و سجدہ کے انوار ان کے چہروں پر چمکتے،

دُلکتے اور جگمگاتے رہتے تھے۔

(۲) إِنَّ رَبَّكَ يَعْلَمُ أَنَّكَ تَقُولُمُ أَدْنِي مِنْ ثُلُثَيِ اللَّيْلِ وَنِصْفَهُ وَثُلُثَةَ، وَطَائِفَةً مِنَ الَّذِينَ مَعَكَ.  
(المزمل: ۲۰)

ترجمہ: اے پیغمبر! آپ کا پور دگار جانتا ہے کہ آپ دو تھائی رات کے قریب، اور بھی آدمی رات، اور بھی ایک تھائی رات (تہجد کے لئے) کھڑے ہوتے ہیں، اور آپ کے صحابہ میں سے بھی ایک جماعت ایسا ہی کرتی ہے۔ اس آیت میں صحابہ کے ذوقِ عبادت، تہجد اور قیامِ اللیل کی پابندی اور شب بیداری کے اہتمام کو نمایاں کیا گیا ہے۔

(۳) يُسَبِّحُ لَهُ فِيهَا بِالْغُدُوِ وَالآصَالِ، رِجَالٌ لَا تُلْهِيْهُمْ تِجَارَةً وَلَا يَبْيُعُ عَنْ ذِكْرِ اللَّهِ وَاقِمِ الصَّلَاةَ وَإِيتَاءِ الزَّكَاةِ، يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ.  
(النور: ۳۶-۳۷)

ترجمہ: ان (مسجدوں) میں صبح و شام وہ (صحابہ) تسبیح کرتے ہیں، جن کو کوئی تجارت یا کوئی خرید و فروخت نہ اللہ کی یاد سے غافل کرتی ہے، نہ نماز قائم کرنے سے، نہ زکاۃ ادا کرنے سے، وہ اس دن سے ڈرتے رہتے ہیں جس میں دل اور نگاہیں الٹ پلٹ کر رہ جائیں گی۔

(۴) الَّذِينَ آمَنُوا وَتَطْمَئِنُ قُلُوبُهُمْ بِذِكْرِ اللَّهِ، أَلَا بِذِكْرِ اللَّهِ تَطْمَئِنُ الْقُلُوبُ.  
(الرعد: ۲۸)

ترجمہ: یہ (صحابہ) وہ لوگ ہیں جو ایمان لائے، اور جن کے دل اللہ کے ذکر سے اطمینان حاصل کرتے ہیں، یاد رکھو کہ صرف اللہ کا ذکر ہی وہ چیز ہے جس سے دلوں کو اطمینان نصیب ہوتا ہے۔

ذکر وہ آیات میں صحابہ کے ذوقِ عبادت، ذکرِ الہی اور تسبیح و مناجات کے اہتمام کی

صراحت فرمائی گئی ہے، آیاتِ قرآنیہ کے علاوہ احادیث نبویہ اور قولِ صحابہ و تابعین میں جا بجا جماعت صحابہ کے کمالِ عمل و عبادت کا تذکرہ ملتا ہے۔ چنانچہ چند نصوص پیش کئے جاتے ہیں:

(۵) حضرت عبد اللہ بن عمر رضی اللہ عنہما کا بیان ہے کہ ایک رات ہم عشاء کی نماز کے لئے مسجد نبوی میں حاضر ہوئے، دریتک بیٹھے رہے، قریب آدھی رات کے وقت آپ صلی اللہ علیہ وسلم تشریف لائے، اور ہم کو بیٹھا منتظر دیکھ کر بے خوش ہوئے اور فرمایا:

**إِنَّكُمْ تَتَنَظَّرُونَ صَلَةً مَا يَنْتَظِرُهَا أَهْلُ دِيْنٍ غَيْرُكُمْ.** (مشکاة

المصابیح ۶۱، بحوالہ: مسلم شریف)

ترجمہ: تم ایسی نماز کا انتظار کر رہے ہو جس کا تمہارے سوا کوئی انتظار نہیں

کر رہا ہے۔

(۶) حضرت علی کرم اللہ وجہ نے اپنے خطاب میں ارشاد فرمایا:

**لَقَدْ رَأَيْتُ أَصْحَابَ مُحَمَّدٍ صَلَّى اللَّهُ عَلَيْهِ وَسَلَّمَ، فَمَا أَرَى أَحَدًا يُشْبِهُهُمْ مِنْكُمْ، لَقَدْ كَانُوا يُصْبِحُونَ شُعْثًا غُبْرًا، وَقَدْ بَاتُوا سُجَّدًا وَقِياماً، يُرَاوِحُونَ بَيْنَ جِبَاهِهِمْ وَخُدُودِهِمْ، وَيَقْضُونَ عَلَى مِثْلِ الْجَمْرِ مِنْ ذِكْرِ مَعَادِهِمْ، كَانَ بَيْنَ أَعْيُنِهِمْ رُكَبُ الْمُعْزِى مِنْ طُولِ سُجُودِهِمْ، إِذَا ذُكِرَ اللَّهُ هَمَلَتْ أَعْيُنُهُمْ حَتَّى تُبْلَ جُيُوبُهُمْ، وَمَادُوا كَمَا يَمِيدُ الشَّجَرُ يَوْمَ الرِّيحِ الْعَاصِفِ، خَوْفًا مِنَ الْعِقَابِ وَرَجَاءً لِلثَّوَابِ، مُرْهَةُ الْعَيْوَنِ مِنَ الْبُكَاءِ، خُمْصَ الْبُطُونِ مِنَ الصَّيَامِ، ذُبْلَ الشِّفَاهِ مِنَ الدُّعَاءِ، صُفْرَ الْأَلْوَانِ مِنَ السَّهْرِ، عَلَى وُجُوهِهِمْ غَبَرَةُ الْخَاشِعِينَ، أُولَئِكَ إِخْوَانِي الْدَّاهِبُونَ، فَحَقٌّ لَنَا أَنْ نَظَمَ إِلَيْهِمْ، وَنَعْضُ الْأَيْدِيَ عَلَى فِرَاقِهِمْ.** (نهج البلاغة: ۱۴۳ و ۱۷۷)

ترجمہ: میں نے رسول اللہ صلی اللہ علیہ وسلم کے صحابہ کی ایسی شان دیکھی

ہے کہ میں تم سے کسی کو ان کے مشابہ نہیں پاتا، وہ صبح اس حال میں نظر آتے تھے کہ ان کے بال بکھرے ہوئے ہوتے، غبار آ لو دھوتے، رات انہوں نے سجدے اور قیام میں گذاری ہوتی، کبھی اپنی پیشانیوں پر بچکے ہوتے تھے، کبھی اپنے رخساروں پر، قیامت کی یاد سے ایسے بے چین نظر آتے تھے جیسے انگاروں پر کھڑے ہوں، ان کی پیشانی (کثرت و طولِ وجود سے) ایسی سخت و خشک معلوم ہوتی تھی جیسے بکری کی ٹانگ، اللہ کا نام لیا جاتا تو ان کی آنکھیں ایسی اشک بارہو جاتیں کہ ان کے گریبان و دامان تر ہو جاتے، اور وہ اس طرح سزا کے خوف اور ثواب کی امید میں لرزتے ہوئے نظر آتے، جیسے تیز آندھی کے وقت درخت، ان کی آنکھیں فرط گریہ سے سفید تھیں، ان کے پیٹ روزوں کی وجہ سے پیٹھ سے لگے ہوئے ہوتے، ان کے ہوٹ دعا سے خشک ہوتے، ان کے رنگ بے خوابی اور بیداری کی وجہ سے زرد ہوتے، ان کے چہروں پر اہل خشیت کی اداسی ہوتی، یہ میرے وہ بھائی ہیں جو دنیا سے چلے گئے، ہم کو حق ہے کہ ہم میں ان سے ملنے کی پیاس پیدا ہو، اور ہم ان کی جدائی پر ہاتھ مملیں۔

صحابہ کے کردار اور عبادت عمل اور سیرت و حیات کی منظر کشی اس سے زیادہ جامع، حقیقت پسندانہ اور اعلیٰ الفاظ و اسلوب میں نہیں کی جاسکتی۔

## كمال تقویٰ

ایمانی زندگی کی اساس اور بنیاد تقویٰ ہے، جو انتہائی جامع اور ہمہ گیر مفہوم کی حامل حقیقت ہے، حضرات صحابہ کرام رضی اللہ عنہم کی سیرت و حیات تقویٰ کی شاہ کار سیرت و حیات ہے، قرآن و سنت اور احادیث و آثار میں اس کی صراحت مختلف اندازو اسلوب میں آئی ہے۔

(۱) أُولَئِكَ الَّذِينَ امْتَحَنَ اللَّهُ قُلُوبُهُمْ لِلتَّقْوَىٰ، لَهُمْ مَغْفِرَةٌ

وَأَجْرٌ عَظِيمٌ.

(الحجرات: ۳)

ترجمہ: یہ (صحابہ) وہ لوگ ہیں جن کے دلوں کو اللہ نے تقویٰ کے لئے  
جانچ لیا ہے (اور خاص کر لیا ہے) ان کے لئے مغفرت اور عظیم اجر ہے۔

(۲) وَالْزَمْهُمْ كَلِمَةَ التَّقْوَىٰ وَكَانُوا أَحَقُّ بِهَا وَآهْلَهَا. (الفتح: ۲۶)

ترجمہ: اور اللہ نے ان (صحابہ) کو تقوے کی بات پر جمائے رکھا، اور  
وہی اس کے زیادہ حق دار اور اہل تھے۔

(۳) إِنَّمَا الْمُؤْمِنُونَ الَّذِينَ إِذَا ذُكِّرَ اللَّهُ وَجَلَّتْ قُلُوبُهُمْ، وَإِذَا

تُلِيهِمْ آيَاتُهُ زَادَتْهُمْ إِيمَانًا، وَعَلَىٰ رَبِّهِمْ يَتَوَكَّلُونَ. (الأنفال: ۶)

ترجمہ: مومن تو وہ لوگ ہیں کہ جب ان کے سامنے اللہ کا ذکر ہوتا ہے،  
تو ان کے دل ڈرجاتے ہیں، اور جب ان کے سامنے اللہ کی آیتیں پڑھی جاتی  
ہیں، تو وہ آیتیں ان کے ایمان کو اور ترقی دیتی ہیں، اور وہ اپنے پروردگار پر بھروسہ  
کرتے ہیں۔

(۴) وَبَشِّرِ الْمُخْتَيِّنَ الَّذِينَ إِذَا ذُكِّرَ اللَّهُ وَجَلَّتْ قُلُوبُهُمْ

وَالصَّابِرِينَ عَلَىٰ مَا أَصَابَهُمْ وَالْمُقِيمِي الصَّلَاةِ وَمِمَّا رَزَقْنَاهُمْ

يُنِفِّقُونَ. (الحج: ۳۴-۳۵)

ترجمہ: اور خوش خبری سناد تھے ان لوگوں کو جو عاجزانہ روشن اختیار کرنے  
والے ہیں، جن کا حال یہ ہے کہ جب ان کے سامنے اللہ کا ذکر آتا ہے تو ان کے  
دل کا نپ اٹھتے ہیں، جو اپنے اوپر پڑنے والی ہر مصیبت پر صبر کرنے والے ہیں،  
اور نماز کو قائم کرنے والے ہیں، اور ہمارے عطا کردہ رزق میں سے اللہ کی راہ  
میں خرچ کرتے ہیں۔

ان آیات میں اولین مصدق صحابہ ہیں، اور ان سے ان کے کمال تقویٰ کو سمجھا جاسکتا ہے۔

حاصل یہ کہ انبیاء کے بعد صحابہ کرام کی جماعت انسانی عالمی مرتع کی سب سے حسین و دل آویز تصویر کھلانے کی مستحق ہے، اس جماعت کا ہر ہر فرد فیض نبوی کی وجہ سے نبوت کا شاہکار اور پوری نسل انسانی کے لئے باعث شرف و افتخار ہے، اور بقول حضرت مولانا سید ابو الحسن علی ندویؒ:

”انسانیت کے مرتع میں؛ بلکہ اس پوری کائنات میں پیغمبروں کو چھوڑ کر اس سے زیادہ حسین و جمیل، اس سے زیادہ دل کش و دل آویز تصویر نہیں ملتی، جو صحابہ کی زندگی میں نظر آتی ہے، صحابہ کرام رضی اللہ عنہم کی جماعت ایک ایسا انسانی مجموعہ تھا، جس میں نبوت کے اعجاز نے متعدد انسانی کمالات پیدا کر دئے تھے، ان کا معاشرہ جس کی بنیاد صحبت نبوی، تربیت ایمانی اور تعلیماتِ قرآنی پر پڑی تھی، ایک بے خار انسانی گلستان تھا، جس کا ہر پھول اور ہر پتی اس کے لئے باعث زینت تھی۔“ (د متعدد تصویریں ۱۸۲۶)

## اہل السنّت والجماعت کا موقف

اہل السنّت والجماعت کا اجتماعی عقیدہ ہے کہ صحابہ کی شان میں بدگونی، بداعتقادی اور بدگمانی سب حرام ہے، یہ زندیقوں کا عمل ہے، صحابہ سے بعض ایمان کے منافی ہے، صحیح بخاری کی روایت ہے، انصارِ مدینہ کے بارے میں ارشاد نبوی ہے:

**لَا يُحِبُّهُمْ إِلَّا مُؤْمِنُونَ، وَلَا يُبِغُضُهُمْ إِلَّا مُنَافِقُونَ.** (بخاری، کتاب الایمان)

ترجمہ: ان سے مؤمن ہی محبت کرتا ہے، اور ان سے منافق ہی بغض رکھتا ہے۔  
صحابہ کی شان میں بدکلامی اور ان کو مجروح کرنا اصلاً نبی اکرم صلی اللہ علیہ وسلم کی ذات، شخصیت اور مشن کو مجروح کرنا ہے، یہ رفضیت اور شیعیت کی علامت ہے۔

تراجم اور سیر کے مستند علماء ذہبی لکھتے ہیں:

**فَمَنْ طَعَنَ فِيهِمْ أَوْ سَبَهُمْ، فَقَدْ خَرَجَ مِنَ الدِّينِ، وَمَرَّقَ مِنَ**

**الْمُسْلِمِينَ.** (کتاب الكبائر للذہبی)

ترجمہ: جس نے صحابہ پر طعن کیا یا ان کو گالی دی، وہ دین سے خارج اور مسلمانوں سے الگ ہے۔

علامہ ذہبی نے اپنی ”کتاب الکبار“ میں ”الْكَبِيرَةُ السَّبْعُونَ: سَبْ أَحَدٍ مِنَ الصَّحَابَةِ: (ستروال کبیرہ گناہ: صحابہ میں سے کسی کو برا کھنا) کا عنوان قائم کیا ہے، اور متعدد احادیث کی روشنی میں واضح طور پر ثابت فرمایا ہے کہ حضرات صحابہ کی شان میں معمولی گستاخی بھی بدترین گناہ اور نگین جرم ہے، انہوں نے یہ حدیث بھی پیش کی ہے کہ آپ صلی اللہ علیہ وسلم کا ارشاد ہے:

إِنَّ اللَّهَ اخْتَارَنِي وَاخْتَارَ لِي أَصْحَابًا، فَجَعَلَ لِي مِنْهُمْ وُزْرَاءً وَأَنْصَارًا وَأَصْهَارًا، فَمَنْ سَبَّهُمْ فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ، لَا يَقْبِلُ اللَّهُ مَعَهُ يَوْمَ الْقِيَامَةِ صَرُفًا وَلَا عَدْلًا۔ (کتاب الکبائر للنهبی)

ترجمہ: بلاشبہ اللہ نے مجھے منتخب فرمایا ہے، اور میرے لئے صحابہ منتخب فرمادئے، پھر ان میں سے میرے لئے وزیر، مدگار اور سر ای رشتہ کے قرابت دار بنادئے، پس جوان کو برا کہے، اس پر اللہ، فرشتوں اور تمام انسانوں کی لعنت ہے، اللہ اس سے قیامت کے دن نہ فرض قبول فرمائے گا اور نہ نفل۔

مشہور محدث امام ابو زرع رازی تحریر فرماتے ہیں:

إِذَا رَأَيْتَ الرَّجُلَ يَنْتَقِصُ أَحَدًا مِنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَاعْلَمْ أَنَّهُ زَنْدِيقٌ، وَذَلِكَ أَنَّ الرَّسُولَ حَقٌّ، وَالْقُرْآنَ حَقٌّ، وَمَا جَاءَ بِهِ حَقٌّ، وَإِنَّمَا رَوَى إِلَيْنَا ذَلِكَ كُلُّهُ الصَّحَابَةُ، وَهُوَ لَا يُرِيدُونَ أَنْ يَجْرِحُوا الصَّحَابَةَ لِيُبْطِلُوا الْكِتَابَ وَالسُّنَّةَ، فَهُمْ زَنَادِقَةٌ۔  
(الاصابة: ۱۱۱)

ترجمہ: جب تم کسی شخص کو دیکھو کہ وہ صحابہ کرام میں سے کسی کی تنقیص

کر رہا ہے، تو سمجھ لو کہ وہ زندگی ہے، ایسا اس لئے ہے کہ رسول برحق ہیں، قرآن برحق ہے، رسول کی لائی ہوئی تعلیمات برحق ہیں، اور یہ سب چیزیں ہم تک صحابہ کی روایت سے ہی پہنچی ہیں، اب یہ (مخالفین) کتاب و سنت کو باطل کرنے کے لئے صحابہ کو مجروم کرنا چاہتے ہیں؛ اس لئے یہ زندگی ہیں۔  
امام نووی شرح مسلم میں وضاحت کرتے ہیں:

**وَأَعْلَمُ أَنَّ سَبَّ الصَّحَابَةِ حَرَامٌ مِنْ فَوَاحِشِ الْمُحَرَّمَاتِ.**

(صحیح مسلم مع شرح نووی: ۳۱۰۲)

ترجمہ: جان کے صحابہ کو برا کہنا حرام ہے، انتہائی بے ہودہ عمل اور سخت ممنوع ہے۔

مذکورہ تفصیل سے بخوبی سمجھا جاسکتا ہے کہ اہل السنّت والجماعت کے نزدیک حضرات صحابہ کے اقوال، افعال، آراء، اجماعات اور فہم سب جلت و معتبر ہیں، اور ان کی ادنیٰ تنقیص اور بدگمانی، بداعتقادی، بدگوئی اور ان پر تبصرہ انتہائی بے ہودہ حرکت اور حرام ہے۔

## عدالتِ صحابہ اور غیر مقلدین

صحابہ کرام کی مطلق عدالت و ثقاہت امت کا اجتماعی اور متفق علیہ عقیدہ ہے؛ لیکن اس باب میں ہمارے غیر مقلد بھائیوں کا کردار بے حد گھناؤنا ہے، مشہور غیر مقلد عالم نواب وحید الزماں صاحب نے اپنی کتاب ”نزل الابرار“ میں صراحةً کہا ہے:

**وَمِنْهُ يُعْلَمُ أَنَّ مِنَ الصَّحَابَةِ مَنْ هُوَ فَاسِقٌ، كَالْوَلِيدُ، وَمِثْلُهُ**

**يُقَالُ فِيْ حَقِّ مُعَاوِيَةَ وَعَمْرِي وَمُغِيْرَةَ وَسَمْرَةَ.** (نزل الابرار: ۹۴/۳)

لحوظہ ہے کہ یہ کتاب غیر مقلد مکتب فکر کے مسلک اور عقائد کی معتبر ترجمان سمجھی جاتی ہے، اور یہی عقیدہ تمام اکابر و اصحاب غیر مقلدین کا ہے۔

مذکورہ عبارت کا مفہوم یہ ہے کہ صحابہ میں سے کچھ فاسق ہیں، جیسے ولید بن عقبہ، اور اسی جیسی بات معاویہ، عمرو بن ابی العاص، مغیرہ بن شعبہ اور سمرہ بن جندب کے بارے میں کہی جاتی ہے۔

غور فرمایا جائے یہ حضرات صحابہ کی شان میں آخری درجہ کی گستاخی کے جملے ہیں، قرآن کریم کی سورۃ الحجرات کی آیت ہے:

**يَا أَيُّهَا الَّذِينَ آمَنُوا إِنْ جَاءَكُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا**

**قُوُمًا بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ.** (الحجرات: ۶)

ترجمہ: اے ایمان والو! اگر کوئی فاسق تمہارے پاس کوئی خبر لے کر آئے، تو اچھی طرح تحقیق کر لیا کرو، کہیں ایسا نہ ہو کہ تم نادانی سے کچھ لوگوں کو نقصان پہنچاؤ، اور پھر اپنے کئے پر پھضاو۔

اس آیت کا پس منظراً یک واقعہ ہے، قبیلہ بنو المصطلق کی زکاۃ وصول کرنے کے لئے بنی اکرم صلی اللہ علیہ وسلم نے حضرت ولید بن عقبہ صحابی کو بھیجا، جب یہ اُس بستی کے قریب پہنچے، تو وہ لوگ ان کے استقبال کے لئے جمع تھے، کسی نے حضرت ولید کو یہ بتا دیا کہ یہ لوگ لڑائی کے لئے جمع ہیں۔ چنانچہ حضرت ولید وہیں سے واپس ہو گئے اور آپ صلی اللہ علیہ وسلم کو بتایا کہ وہ لوگ تو لڑائی کے ارادے میں ہیں، آپ صلی اللہ علیہ وسلم نے حضرت خالد کو مقرر فرمایا کہ تحقیق کریں، اور اگر ایسا ہی ہو تو ان سے جہاد کریں، بعد میں معلوم ہوا کہ وہ لوگ تو استقبال کے لئے آئے تھے کہ لڑائی کے لئے، اس پر یہ آیت اتری۔

اس واقعہ کو سامنے رکھ کر بعض حضرات بالخصوص غیر مقلدین نے ”فاسق“ کا مصدق حضرت ولید کو قرار دیا، اور اس بنیاد پر عدالت صحابہ کے منکر ہو گئے، جب کہ یہ استدلال بالکل غلط ہے۔ واقعہ یہ ہے کہ اولاً تو سند کے لحاظ سے اس واقعہ کی روایات کم زور، متعارض اور مختلف ہیں؛ لہذا ناقابل استدلال ہیں، دوسرا یہ کہ اس واقعہ میں حضرت ولید نے غلط فہمی کی بنیاد پر

والپسی کا اقدام کیا، جان بوجھ کر جھوٹ نہیں بولے، اس لئے ان کو ”فاسق“ کہنا بالکل غلط ہے۔ اور سب سے بڑھ کر بات یہ ہے کہ ابن جریر طبریؓ کے بقول اس آیت میں ”فاسق“ کا مصدق حضرت ولید نہیں؛ بلکہ وہ شیطان ہے جس نے انسانی شکل میں آ کر حضرت ولید کو بتایا کہ یہ لوگ تمہارے قتل کے ارادے سے جمع ہیں۔ (تفسیر طبری: ۲۸۶/۲۲) الہذا یہ لفظ صحابی پر نہیں، اُس جھوٹے مخبر پر چسپاں ہوتا ہے۔

اہل السنّت والجماعت کا اجتماعی مسلک یہ ہے کہ صحابہ سب عادل ہیں، ان میں کوئی

ایک بھی فاسق و فاجر نہیں ہے، حافظ ابن عبد البرؓ نے لکھا ہے:

فَهُمْ خَيْرُ الْقُرُونِ وَخَيْرُ أُمَّةٍ أُخْرِجَتُ لِلنَّاسِ، ثَبَّتَ عَدَالَةُ  
جَمِيعِهِمْ بِشَنَاءِ اللَّهِ عَزَّ وَجَلَّ عَلَيْهِمْ، وَشَنَاءِ رَسُولِهِ صَلَّى اللَّهُ عَلَيْهِ  
وَسَلَّمَ، وَلَا أَعْدَلَ مِمَّنْ ارْتَضَاهُ اللَّهُ لِصُحْبَةِ نَبِيِّهِ وَنُصْرَتِهِ، وَلَا  
تَزَكِيَّةً أَفْضَلُ مِنْ ذَلِكَ، وَلَا تَعْدِيلًا أَكْمَلُ مِنْهُ۔ (الاستیعاب: ۲۱)

ترجمہ: صحابہ خیر القرون ہیں، خیرامت ہیں، انہیں انسانوں کی ہدایت کے لئے برپا کیا گیا ہے، تمام صحابہ کا عادل ہونا اللہ اور رسول اللہ صلی اللہ علیہ وسلم کی تصریح و ثناء سے ثابت ہے، اس سے بڑھ کر کوئی عادل نہیں ہو سکتا، جسے اللہ نے اپنے نبی کی رفاقت اور نصرت کے لئے پسند فرمایا ہو، نہ اس سے بڑھ کر کوئی تزکیہ ہو سکتا ہے اور نہ اس سے مکمل کوئی تعدیل، تصدیق اور توثیق ہو سکتی ہے۔

امام ابن الاشیر جزریؓ لکھتے ہیں:

الصَّحَابَةُ يُشَارِكُونَ سَائِرَ الرُّوَاةِ فِي جَمِيعِ ذَلِكَ إِلَّا فِي  
الْجَرْحِ وَالتَّعْدِيلِ، فَإِنَّهُمْ كُلُّهُمْ عُدُولٌ، لَا يَنْتَرِقُ إِلَيْهِمُ الْجَرْحُ،  
لَاَنَّ اللَّهَ وَرَسُولَهُ زَكَّيَا هُمْ وَعَدَّلَا هُمْ، وَذَلِكَ مَسْهُورٌ لَا يُحْتَاجُ  
لِذِكْرِهِ۔ (اسد الغابة: ۳۱)

ترجمہ: صحابہ حفظ و اتقان کے تمام اوصاف میں عام راویوں کے ساتھ شریک ہیں، مگر جرح و تعدیل میں شریک نہیں ہیں؛ اس لئے کہ وہ سب عادل ہیں، ان پر جرح را نہیں پاسکتی؛ کیوں کہ اللہ و رسول نے ان کو پاک صاف، ثقہ اور عادل قرار دیا ہے، اور یہ اتنی مشہور حقیقت ہے جس کے تذکرے کی حاجت نہیں۔  
امام نوویؒ فرماتے ہیں:

إِنَّفَقَ أَهْلُ الْحَقِّ عَلَىٰ قُبُولِ شَهَادَاتِهِمْ وَرِوايَاتِهِمْ وَكَمَالِ عَدَالِتِهِمْ رَضِيَ اللَّهُ عَنْهُمْ أَجْمَعِينَ.

(صحيح مسلم: ۲۷۳/۲)

ترجمہ: تمام اہل حق صحابہ کی گواہی اور روایات کے مقبول ہونے پر اور ان کے مکمل عادل ہونے پر متفق ہیں۔

حافظ ابن حجرؓ نے ”الاصابہ“ میں عدالت صحابہ کے عنوان سے پوری فصل لکھی ہے، اور واضح کیا ہے کہ تمام اہل السنّت والجماعت با تقاضہ رائے تمام صحابہ کی عدالت و ثقاہت اور شانِ صحابیت کی بے مثال عظمت کے قائل ہیں۔ (۷۶۱-۷۷) خطیب بغدادی نے مختلف اہل علم سے تمام صحابہ کے جھٹ اور ثقہ ہونے کا قول نقل کیا ہے۔ (الکفاۃ ۳۱۵)

مقام فکر ہے کہ جس جماعت صحابہ کو قرآن و سنت کی تصریحات بلا استثناء عادل و صالح قرار دے رہی ہیں، اور جس کے تقویٰ و تدین کی شہادت قرآن میں خدائے عز و جل نے بار بار دی ہے، اس جماعت کے تعلق سے غیر مقلدین کا گستاخ و دریدہ وہن طبقہ فرقہ و فجور کی نسبت کرتا ہے۔ قرآن کریم کی زبان میں اس طرزِ عمل پر یہی کہا جا سکتا ہے:

سُبْحَانَكَ، هَلَّا بُهْتَانٌ عَظِيمٌ، يَعْظُكُمُ اللَّهُ أَنْ تَعُودُوا لِمِثْلِهِ أَبَدًا إِنْ كُنْتُمْ مُؤْمِنِينَ.

(النور: ۱۶-۱۷)

ترجمہ: یا اللہ! آپ کی ذات ہر عیوب سے پاک ہے، یہ تو بڑا زبردست بہتان ہے، اللہ تم کو نصیحت کرتا ہے کہ پھر دوبارہ کبھی الیسی حرکت مت کرنا، اگر تم بہتان ہے۔ ایمان والے ہو۔

# غیر مقلدین اور تنقیصِ صحابہ

صحابہ کے بارے میں غیر مقلدین کا ذہن کیا ہے؟ ذیل میں اس کی چند جھلکیاں سامنے آئیں گی، یہ آئینہ ہے، دیکھا جاسکتا ہے کہ تن تہا حدیث اور دین پر عمل کے دعوے داروں اور ٹھیکے داروں کا معیار کس قدر پست اور کردار کس درجہ گھنا و نا ہے؟

## ترضیٰ (رضی اللہ عنہ کہنے) کا مسئلہ

غیر مقلدین کے مشہور عالم نواب و حید الزماں اپنی مشہور کتاب ”کنز الحقائق“ میں اپنی ذاتی رائے نہیں؛ بلکہ صراحةً کے ساتھ اپنی جماعت کا یہ عقیدہ نقل کرتے ہیں:

وَيُسْتَحْبِطُ التَّرْضِيُّ لِلصَّاحَابَةِ، غَيْرُ أَبِي سُفِيَّانَ وَمَعَاوِيَةَ وَعَمْرُو  
ابْنِ الْعَاصِ وَمُغِيرَةَ بْنِ شُعْبَةَ وَسَمُرَةَ بْنِ جُنْدُبٍ۔ (کنز الحقائق: ۲۳۴)

ترجمہ: صحابہ کو ”رضی اللہ عنہم“ کہنا مستحب ہے؛ لیکن ابوسفیان، معاویہ، عمر و بن عاص، مغیرہ بن شعبہ اور سمرہ بن جنبد (رضی اللہ عنہم) کو رضی اللہ عنہم کہنا مستحب نہیں ہے۔

غور کرنے کا مقام ہے کہ قرآن کریم تمام صحابہ کرام کو بلا استثناء ”حزب اللہ“ (اللہ کا گروہ) قرار دینے کے بعد ”رَضِيَ اللَّهُ عَنْهُمْ وَرَضُوا عَنْهُ“ (اللہ ان سے راضی ہوا اور وہ اللہ سے راضی ہوئے) کا اعلان فرماتا ہے، اور ان کے فلاح کا ذکر کرتا ہے؛ لیکن یہ غیر مقلدین جماعت صحابہ کو دو حصوں میں تقسیم کر کے ایک کے لئے ترضی (رضی اللہ عنہم کہنے) کے قائل ہیں، اور دوسرے کے لئے اسے ناپسند کرتے ہیں، اس سے غیر مقلدین کا تنقیص صحابہ کا مزاج سمجھا جاسکتا ہے۔

## غیر صحابہ کی صحابہ پر برتری

غیر مقلدوں کا یہ عقیدہ بھی ہے کہ بعد کے دور کے مسلمان صحابہ کرام سے افضل ہو سکتے ہیں، اور بعد میں متعدد ایسے لوگ ہوئے جن کا مقام غیر مقلدین کے یہاں صحابہ سے بڑھا ہوا ہے۔ نواب و حیدر الزماں نے لکھا ہے:

فَإِنَّ كَثِيرًا مِنْ مُتَّخِرِي ُعُلَمَاءِ هَذِهِ الْأُمَّةِ كَانُوا أَفْضَلَ مِنْ  
عَوَامِ الصَّحَابَةِ فِي الْعِلْمِ وَالْمَعْرِفَةِ وَنَسْرِ الرُّسْتَةِ، وَهَذَا مِمَّا لَا يُنَكِرُهُ  
عَاقِلٌ.

(هدیۃ المهدی: ۹۰۱)

ترجمہ: اس امت کے بہت سے صحابہ کے بعد آنے والے علماء علم، معرفت الہی، اور سنت کی اشاعت میں عام صحابہ سے افضل تھے، یہ وہ حقیقت ہے جس کا انکار کوئی عقل مند نہیں کرسکتا۔

ایک طرف ترسول اللہ صلی اللہ علیہ وسلم اپنی حدیث پاک:

خَيْرُ النَّاسِ قَرُونٌ ثُمَّ الَّذِينَ يَلُونَهُمْ، ثُمَّ الَّذِينَ يَلُونُهُمْ.

(متفق علیہ)

ترجمہ: سب سے بہتر لوگ میرے زمانہ کے ہیں (صحابہ) پھر جوان

سے متصل ہیں (تابعین) پھر جوان سے متصل ہیں۔ (تابع تابعین)

کے ذریعہ واضح الفاظ میں گروہ صحابہ کو سب سے افضل اور بہتر بتا رہے ہیں، اور اس میں عوام صحابہ و خواص صحابہ کی کوئی تفریق و تمیز بھی نہیں فرمائی ہے ہیں؛ لیکن دوسری طرف یہ گستاخ غیر مقلدین ہیں جنہیں بعد والوں کو صحابہ سے افضل قرار دینے میں کوئی باک نہیں ہو رہا ہے۔

نواب و حیدر الزماں صاحب ہی نے یہ وضاحت بھی کی ہے کہ اولیاء کرام کو بہت سے ایسی فضیلتیں حاصل ہیں جو صحابہ کو حاصل نہیں، اور بالکل غلط طور پر مشہور تابعی امام محمد بن سیرین کی طرف یہ نسبت کر دی کہ ان کے نزدیک امام مہدی کا مقام حضرت ابو بکرؓ و عمرؓ سے

بڑھا ہوا ہے۔ (ایضاً)

ایسی بے بنیاد بات، غلط انتساب، مشہور تابعی کو بدنام کرنے اور صحابہ کی توہین کی اس حرکت سے غیر مقلدوں کا فکری ضلال واضح ہوتا ہے۔

## تفضیل شیخین

اہل السنّت والجماعت کے نزدیک تفضیل شیخین (حضرت ابو بکرؓ پھر حضرت عمرؓ کا تمام مسلمانوں سے افضل ہونا) مسلمہ عقیدہ ہے، یہ اجتماعی مسئلہ ہے، حضرت عبد اللہ بن عمر رضی اللہ عنہما کا بیان ہے:

كُنَّا فِي زَمِنِ النَّبِيِّ صَلَّى اللَّهُ عَلَيْهِ وَسَلَّمَ لَا نَعْدِلُ بِأَبِي بَكْرٍ أَحَدًا ثُمَّ عُمَرَ، ثُمَّ عُثْمَانَ، ثُمَّ نَتُرُكُ أَصْحَابَ النَّبِيِّ صَلَّى اللَّهُ عَلَيْهِ وَسَلَّمَ لَا نُفَاضِلُ بَيْنَهُمْ، كُنَّا نَقُولُ وَرَسُولُ اللَّهِ صَلَّى اللَّهُ عَلَيْهِ وَسَلَّمَ حَقًّا: أَفْضَلُ أُمَّةِ النَّبِيِّ صَلَّى اللَّهُ عَلَيْهِ وَسَلَّمَ أَبُوبَكْرٍ ثُمَّ عُمَرُ ثُمَّ عُثْمَانُ رَضِيَ اللَّهُ عَنْهُمْ۔ (مشکاة المصایبج ۵۵۵ بحوالہ بخاری وابوداؤد)

ترجمہ: ہم حضور اکرم صلی اللہ علیہ وسلم کے زمانہ میں حضرت ابو بکر کے برابر کسی کو نہیں سمجھتے تھے، پھر حضرت عمر کے برابر، پھر حضرت عثمان کے برابر کسی کو نہیں سمجھتے تھے، ان کے بعد ہم صحابہ کے درمیان کسی کو کسی پر فضیلت نہیں دیتے تھے، ہم آپ کی موجودگی میں کہتے تھے کہ آپ کے بعد آپ کی امت میں سب سے افضل حضرت ابو بکر ہیں، پھر حضرت عمر ہیں، پھر حضرت عثمان ہیں۔

حضرت ابن مسعود رضی اللہ عنہ کا فرمان ہے:

لَا نُؤْخِرُ مَنْ قَدَّمَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ، أَلَا نَرْضِي لِلدُّنْيَا نَمْ ارْتَصَاهُ لِدِينَنا۔ (تحفة الالمعی ۴۲۰۱۸)

ترجمہ: جسے آپ صلی اللہ علیہ وسلم نے مقدم رکھا ہو، ہم اسے موخر نہیں

کر سکتے، جسے آپ نے ہمارے دین کے لئے پسند کیا، کیا ہم اسے اپنی دنیا کے لئے پسند نہیں کریں گے؟

غیر مقلدین اس کو تسلیم نہیں کرتے، اور افضلیت شیخین کے اس اہم مسئلے کو نہیں مانتے۔ نواب و حیدر زماں نے لکھا ہے:

لَا يُقَالُ: إِنَّ تَفْضِيلَ الشَّيْخِينَ مُجْمَعٌ عَلَيْهِ، حَيْثُ جَعَلُوهُ مِنْ

أَمَارَاتِ أَهْلِ السُّنَّةِ، لَأَنَّا نَقُولُ: دَعْوَى الْإِجْمَاعِ غَيْرُ مُسَلِّمٍ.

(هدیۃ المهدی ۹۶/۱)

ترجمہ: یہ نہ کہا جائے کہ شیخین کی تفضیل ایک اجماعی مسئلہ ہے؛ کیوں کہ علماء نے اسے اہل السنّت ہونے کی علامتوں میں سے رکھا ہے، اس لئے کہ ہم کہتے ہیں کہ: اجماع کا دعویٰ ہم کو تسلیم ہی نہیں ہے۔

اس عبارت سے سمجھا جا سکتا ہے کہ غیر مقلدوں کو:

(۱) نہ حضرت ابو بکر و عمر رضی اللہ عنہما کی افضلیت کا اعتراف ہے۔

(۲) اور نہ اجماع کا دعویٰ قابل قبول ہے۔

## قول صحابی

غیر مقلدین کے نزدیک حضرات صحابہ کے اقوال (آثار و موقوفات) معتبر اور جحت نہیں ہیں، غیر مقلدوں کے فتاویٰ نذر یہ میں وضاحت کی گئی ہے کہ:

”اگر تسلیم کردہ شود کہ سنداں فتویٰ صحیح سست، تا ہم از و احتجاج صحیح نیست، زیرا کہ قول صحابی جحت نہیں“۔ (فتاویٰ نذر یہ ۳۳۰/۷)

ترجمہ: اگر تسلیم بھی کر لیا جائے کہ ابن عباس و ابن زیر کا فتویٰ صحیح ہے،

تب بھی اس سے استدلال درست نہیں ہے؛ اس لئے کہ صحابی کا قول جحت نہیں ہے۔

نواب نور الحسن خاں صاحب قراءت خلف الامام کے مسئلے میں حضرت جابرؓ کی روایت کو نقل کرنے کے بعد اس کے مرفوع ہونے کا انکار کرتے ہیں، اور اسے قول صحابی قرار دے کر رد کر دیتے ہیں۔ لکھتے ہیں:

(عرف الجادی ۱۰۱)

قول صحابی جحت نیست۔

ترجمہ: صحابی کا قول جحت نہیں ہوتا۔

## فعل صحابی

اقوال صحابہ کی طرح افعال صحابہ بھی غیر مقلدوں کے نزدیک نامعتبر ہیں، اور جحت نہیں بن سکتے۔ نواب صدیق حسن خاں صاحب لکھتے ہیں:

وَفُعْلُ الصَّحَابِيِّ لَا يَصْلُحُ لِلْحُجَّةِ۔ (الثاج المکمل ۲۹۲)

ترجمہ: صحابی کا فعل شرعی دلیل بننے کے قابل نہیں ہوتا۔

فتاویٰ نذریہ میں ہے:

وَأَفْعَالُ الصَّحَابَةِ لَا تَنْهَضُ لِلْحُجَّاجِ بِهَا۔ (فتاویٰ نذریہ: ۱۹۶/۱)

ترجمہ: صحابہ کے افعال قابل استدلال نہیں ہیں۔

## صحابہ کی رائے اور فہم

غیر مقلدین کے نزدیک صحابہ کا فہم جحت نہیں ہے اور دین میں ان کی رائے کا کوئی اعتبار نہیں ہوتا، چنانچہ فتاویٰ نذریہ میں صاف لکھا ہوا ہے کہ فہم صحابہ جحت شرعی نہیں ہے۔

(۶۲۲/۱) اسی طرح ”عرف الجادی“ میں صراحةً کردی گئی ہے کہ صحابہ کی رائے بالکل قابل قبول نہیں ہے، اور صحابہ کا اجتہاد امت میں سے کسی فرد پر جحت نہیں ہے۔ (عرف الجادی ۷۰)

نواب صدیق حسن خاں صاحب نے صاف واضح کیا ہے کہ ہمارا دستور العمل کتاب و سنت سے استدلال ہے، کسی اور کا قول ہمارے لئے دلیل نہیں ہے، صحابہ کے موقوفات اور ان کے اقوال و آراء جحت نہیں ہیں۔ (لاحظہ: ترجمان وہابیہ، بدور الابہة ۱۳۹)

## صحابہ کا نصوص کے خلاف عمل

غیر مقلدین کا یہ گستاخانہ نقطہ نظر بھی ہے کہ صحابہ رسول جان بوجھ کر قرآن و حدیث کے نصوص کے خلاف عمل کیا کرتے تھے، اور کسی چیز کو حرام اور گناہ جانتے ہوئے بھی اس کا ارتکاب کر لیا کرتے تھے۔ مولانا رئیس سلفی ندوی سابق استاذ جامعہ سلفیہ بنارس نے اپنی

تحریرات میں جابجا ایسی گستاخیاں کی ہیں، طلاقِ ثلاش کے مسئلہ میں لکھتے ہیں:

”ایک وقت کی طلاقِ ثلاش کو متعدد صحابہ اگرچہ واقع مانتے ہیں، مگر یہ سارے صحابہ بیک وقت تین طلاق دے ڈالنے والے فعل کو حرام و معصیت اور خلاف نصوص کتاب و سنت قرار دینے پر متفق ہیں..... سوال یہ ہے کہ ازوی شریعت جو فعل حرام و معصیت ہو اور جس کے کرنے کی اجازت نہ ہو، اسے کسی صحابی یا متعدد صحابہ کا لازم و واقع مان لینا دوسروں کے لئے دلیل و شرعی جھٹ کیوں کر ہو سکتا ہے؟ (توبیل آفاق افاق ۵۴ و ۵۵)

مذکورہ اقتباس سے باسانی سمجھا جا سکتا ہے کہ:

- (۱) صحابہ کرام ایسے کام بھی کر لیتے تھے، جو نصوص کتاب و سنت کے خلاف ہوں۔
- (۲) صحابہ وہ کام بھی کر لیا کرتے تھے جو ازوی شرع حرام ہوں۔
- (۳) صحابہ ایسے اعمال بھی کر لیتے تھے جن کی شریعت اجازت نہیں دیتی۔
- (۴) صحابہ کی رائے دین میں جھٹ اور معتبر نہیں ہے۔

غور کیا جاسکتا ہے کہ صحابہ کی شان میں اتنی گستاخانہ جسارتیں غیر مقلدین کے کردار کا کون ساری پیش کر رہی ہیں؟

مولانا رئیس ندوی مزید لکھتے ہیں:

”بہت سے صحابہ و تابعین بہت سی آیات کی خبر کھٹے اور تلاوت کرنے کے باوجود بھی مختلف وجوہ سے ان کے خلاف عمل پیرا تھے۔“ (توبیل آفاق ۲۷)

اس جملے سے بہت واضح طور پر غیر مقلدین کا صحابہ کے تعلق سے انتہائی مکروہ اور گستاخانہ موقف سمجھا جا سکتا ہے۔

## صحابہ کا دانستہ غلط فتویٰ

غیر مقلدین کی صراحتوں سے یہ بھی ثابت ہوتا ہے کہ صحابہ کرام متعدد مسائل میں جان بوجھ کر کتاب و سنت کے خلاف غلط فتوے صادر کیا کرتے تھے، جامعہ سلفیہ کے استاذ رئیس ندوی صاحب لکھتے ہیں:

”هم یہ دیکھتے ہیں کہ متعدد صحابہ ایک وقت کی طلاقِ ثلاثہ کے وقوع کا اگرچہ فتویٰ دیتے تھے، مگر بے صراحت ان سے یہ بھی منقول ہے کہ ایک وقت کی طلاقِ ثلاثہ نصوص کتاب و سنت کے خلاف ہے اور حرام و ناجائز بھی۔“ (توبیل آفاق ۱۰۵)

اس اقتباس کا حاصل یہی ہیکہ متعدد صحابہ جان بوجھ کر نصوص کے خلاف فتوے دیتے تھے، اور خود بھی حرام میں بیٹلا ہوتے تھے اور دوسروں کو بھی بیٹلا کرتے تھے۔ مزید لکھتے ہیں:

”حالاں کہ پوری امت کا اس اصول پر اجماع ہے کہ صحابہ کے وہ فتاویٰ جلت نہیں بنائے جاسکتے، جو نصوص کتاب و سنت کے خلاف ہوں۔“ (توبیل آفاق ۱۵۵)

ایک طرف اجماع کے معتبر ہونے کا انکار بھی ہے، دوسری طرف اپنے خود ساختہ مفروضے پر جھوٹ اور مغالطہ انگلیزی پر مبنی اجماع سے استدلال بھی، اسے بواجھی ہی کہا جاسکتا ہے، پھر یہ دیدہ دلیری بھی کہ (معاذ اللہ) صحابہ کرام (جن کے تقویٰ کی شہادت نصوص نے دی ہے) نصوص کے خلاف بھی فتوے دیا کرتے تھے، اور ”المهدیین“ (ہدایت یافہ اور مظہر ہدایت افراد) کے لقب سے بارگاہ نبوت سے سرفراز لوگ اپنے ”خلاف نصوص“ فتوؤں سے امت کو گمراہ کرتے تھے، صحابہ کی شان میں اس سے بڑی گستاخی کیا ہوگی؟

## سنۃ خلفاء راشدین

اہل السنۃ والجماعت کا یہ مذهب ہے کہ خلفاء راشدین کا عمل مستقل سنۃ ہے، ان کی مستقل سنۃ جلت اور معتبر ہے، اور رسول اللہ صلی اللہ علیہ وسلم نے ان کی سنۃ کی پیروی اور التزام کا صریح حکم فرمایا ہے۔ ارشاد ہے:

عَلَيْكُمْ بِسُنْتِي وَسُنْنَةِ الْخُلَفَاءِ الرَّاشِدِينَ الْمُهَدِّبِينَ، تَمَسَّكُوا

بِهَا، وَاعْضُوا عَلَيْهَا بِالنَّوْاجِدِ۔ (مشکاة المصایح ۳۰، بحوالہ ترمذی وابوداؤد)

ترجمہ: تم میری سنت کو اور ہدایت یافتہ خلافے راشدین کی سنت کو لازم پکڑو، اس کو مضبوطی سے تھام لو، اور دانتوں تلقوت سے اسے د بالو (التزام کرو)

خود امام ابن تیمیہ نے لکھا ہے:

فَسُنْنَةُ الْخُلَفَاءِ الرَّاشِدِينَ هِيَ مِمَّا أَمَرَ اللَّهُ بِهِ وَرَسُولُهُ، وَعَلَيْهِ

أَدَلَّةُ شُرُعِيَّةٌ كَثِيرَةٌ۔ (فتاویٰ شیخ الاسلام ۱۰۸۱۴)

ترجمہ: خلافے راشدین کی سنت کو اختیار کرنے کا حکم اللہ و رسول نے دیا ہے، اور اس پر بہت سے شرعی دلائل ہیں۔

لیکن غیر مقلدین نے خلفاء راشدین کی مستقل سنت کے جھت اور معتبر ہونے کا صاف انکار کر دیا ہے، مذکورہ حدیث کی شرح میں مشہور غیر مقلد عالم مولانا عبد الرحمن مبارک پوری نے پوری قوت سے صحابہ اور خلافے راشدین کی سنت کو نامعتبر قرار دیا ہے۔ (ملحظ ہو: تحفۃ الأحوذی) ہم ان حضرات غیر مقلدین سے ادب کے ساتھ یہ سوال کرتے ہیں کہ اگر خلفاء راشدین کی مستقل سنت معتبر و جھت نہیں؛ بلکہ نامعتبر ہے، بدعت اور غلط ہے، تو پھر انہیں ”الراشد“ اور ”المہدی“ جیسا بلند لقب کیسے دیا جاسکتا ہے؟ بدعتی راشد و مہدی کیسے ہو سکتا ہے؟ حالاں کہ یہ القاب خود آپ صلی اللہ علیہ وسلم نے دئے ہیں، جن کو ”الصادق المصدق“، ”ماننا جماعی عقیدہ“ ہے، معلوم ہوا کہ خلافے راشدین کی سنت مستقلہ کا انکار انحراف اور ضلال کے سوا کچھ نہیں ہے۔

خلفاء راشدین کی طرف سے احکام شرعیہ کے خلاف اپنی

ذاتی آراء پر مبنی احکام کی تنفیذ

غیر مقلدین کا نقطہ نظر یہ ہے کہ خلافے راشدین بسا اوقات کتاب و سنت کے شرعی

احکام کے خلاف اپنی ذاتی رائے اور شخصی مصالح پر مبنی احکام صادر و نافذ کر دیا کرتے تھے۔  
رئیس سلفی صاحب نے لکھا ہے:

”اپنی ذاتی مصلحت بینی کی بنیاد پر بعض خلفاء راشدین بعض احکام شرعیہ کے خلاف  
بنیال خویش اصلاح و مصلحت کی غرض سے دوسرے احکام صادر کر چکے تھے، ان احکام کے  
سلسلے میں ان خلفاء کی باتوں کو عام امت نے رد کر دیا“۔ (توبیر الافق ۱۰۷)

موصوف نے اپنی اس فکر کو مختلف انداز سے کئی بار نقل کیا ہے، اس سے یہ سمجھا جاسکتا  
ہے کہ خلفاء راشدین:

(۱) احکام شرعیہ کے خلاف احکام صادر کرتے تھے۔

(۲) بہت سے مسائل میں کتاب و سنت کے خلاف موقف رکھتے تھے۔

(۳) امت نے اجماعاً ان کے ایسے احکام کو رد کر دیا ہے۔

تمام علمی ذخائر کا جائزہ لینے کے بعد بھی کہیں سے ان تینوں باتوں کی صداقت اور  
واقعیت کا کوئی سراغ ہم کو نہیں مل سکا، نہ کوئی ایسی مثال پیش کی جاسکتی ہے کہ خلفاء راشدین  
نے کتاب و سنت کے خلاف کوئی حکم بیان کیا اور نافذ کیا، اور نہ یہ ثابت کیا جاسکتا ہے کہ ان  
کے کسی حکم کو اجماعاً امت نے رد کر دیا، غیر مقلدین اپنے آپ کو پوری امت قرار دے رہے  
ہوں، تو یہ ان کی خود فربتی ہے، اہل حق ہر دور میں خلفاء راشدین اور جماعت صحابہ کے  
عقیدت مندرجہ ذیل تبع اور عاشق رہے ہیں۔ حضرت ایوب سختیانی نے بجا فرمایا ہے:

مَنْ أَحَبَّ أَبَاكُرَ فَقَدْ أَقَامَ مَنَارَ الدِّينِ، وَمَنْ أَحَبَّ عُمَرَ فَقَدْ  
أَوْضَحَ السَّبِيلَ، وَمَنْ أَحَبَّ عُثْمَانَ فَقَدْ اسْتَنَارَ بِنُورِ اللَّهِ، وَمَنْ أَحَبَّ  
عَلِيًّا فَقَدْ اسْتَمْسَكَ بِالْعُرُوهَ الْوُثْقَى، وَمَنْ قَالَ الْخَيْرَ فِي أَصْحَابِ  
رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَدْ بَرِئَ مِنَ النِّفَاقِ۔ (فضائل صحابہ)

ترجمہ: جس نے حضرت ابو مکرہ سے محبت کی اس نے دین کا منار قائم کر دیا، اور جس نے حضرت عمرؓ سے محبت کی، اس نے راستہ واضح کر دیا، جس نے حضرت عثمانؓ سے محبت کی وہ اللہ کے نور سے منور ہو گیا، جس نے حضرت علی کرم اللہ وجہ سے محبت کی اس نے مضبوط حلقة قوت سے پکڑ لیا، اور جس نے صحابہ کے بارے میں خیر کی بات کہی وہ نفاق سے بری ہو گیا۔

## غیر مقلدین اور حضرت عمر فاروق (رضی اللہ عنہ)

غیر مقلدین خلافے راشدین اور حضراتِ صحابہ میں سب سے زیادہ نشانہ اور ہدف طعن و ملامت حضرت عمر فاروق رضی اللہ تعالیٰ عنہ کو بناتے ہیں، اور ان کی شان میں بڑی گستاخیاں کرتے ہیں۔

غور کرنے کا مقام ہے، یہ وہی حضرت عمر ہیں، جن کو رسول اللہ صلی اللہ علیہ وسلم نے ”الفاروق“ (حق و باطل میں امتیاز کرنے والے) کا لقب عطا فرمایا، جن کے لئے آپ نے دعا کی، اور ان کا قبول ایمان آپ صلی اللہ علیہ وسلم کی دعا کے مستجاب و مقبول ہونے کا مظہر بنا، اور اہل ایمان کی عزت کا باعث اور سبب ہوا، اور صحابہ یہ کہہ پڑتے:

مَا زِلْنَا أَعِزَّةً مُنْذُ أَسْلَمَ عُمَرُ.

ترجمہ: جب سے عمر اسلام لائے، ہم باعزت ہو گئے۔

یہی حضرت عمر ہیں، جن کو آپ نے جلوٹ و خلوٹ میں بار بار جنت کی بشارت دی، اور ان کے ایمان کامل، عمل کامل اور صلاح کی شہادت زبانِ نبوت سے بار بار بیان ہوئی، مندرجہ ذیل ارشادات دیکھئے:

(۱) بَيْنَا أَنَا نَائِمٌ، رَأَيْتُ النَّاسَ يُعَرَضُونَ عَلَىٰ، وَعَلَيْهِمْ

قُمْصُ، فَمِنْهَا مَا يَلْعُغُ الشُّدِّيَّ، وَمِنْهَا مَا يَلْعُغُ دُونَ ذِلِّكَ، وَمَرَّ عَلَىٰ

**عُمَرُ بْنُ الْخَطَّابِ، وَعَلَيْهِ قَمِيصٌ يَجْرُهُ، قَالُوا: مَا أَوْلَتَ ذَلِكَ يَا رَسُولَ اللَّهِ، قَالَ: الْدِينَ.**

(بخاری شریف: کتاب الایمان)

ترجمہ: اسی درمیان کہ میں سورا تھا، میں نے خواب دیکھا کہ لوگ میرے سامنے پیش کئے جا رہے ہیں، لوگوں نے کرتے پہن رکھے ہیں، کسی کا کرتاسینوں تک ہے، کسی کا اور نیچے تک، حضرت عمر رضی اللہ عنہ میرے پاس سے گزرے، ان کا کرتا نیچے تک گھست رہا تھا، صحابہ نے پوچھا: آپ نے اس خواب کی کیا تعبیری؟ فرمایا: دین (یعنی کرتے سے مراد دین ہے) اس روایت سے حضرت عمر رضی اللہ عنہ کے ایمان کامل اور یقین محکم کو سمجھا جا سکتا ہے۔

(۲) **بَيْنَا أَنَا نَائِمٌ، إِذْ رَأَيْتُ قَدْحًا فِيهِ لَبْنٌ، فَشَرِبْتُ مِنْهُ، حَتَّى إِنِّي لَأَرَى الرِّئَى يَجْرِي فِي أَطْفَارِي، ثُمَّ أُعْطِيْتُ فَضْلًا عُمَرَ بْنَ الْخَطَّابِ، قَالُوا: فَمَا أَوْلَتَ ذَلِكَ، قَالَ: الْعِلْمُ.** (بخاری: کتاب العلم)

ترجمہ: اسی درمیان کہ میں سورا تھا، کہ میں نے دودھ کا پیا لہ دیکھا، میں نے اس سے خوب پیا، یہاں تک کہ میں نے دیکھا کہ سیرابی میرے ناخنوں میں جاری ہے، پھر میں نے بچا ہوا دودھ حضرت عمر کو دے دیا، صحابہ نے پوچھا: اس کی کیا تعبیر ہے؟ فرمایا: علم۔ (دودھ سے علم مراد ہے)

اس حدیث شریف سے حضرت عمر رضی اللہ عنہ کا علمی رسوخ و کمال جانا جا سکتا ہے۔

(۳) **لَوْ كَانَ بَعْدِي نَبِيًّا لَكَانَ عُمَرُ.** (ترمذی: کتاب المناقب)

ترجمہ: اگر میرے بعد کوئی نبی ہوتا تو حضرت عمرؓ نبی ہوتے۔

واضح کر دیا گیا ہے کہ حضرت عمر رضی اللہ عنہ کمالاتِ نبوت کے حامل ہیں، یہ ان کی غایت درجہ فضیلت ہے۔

(۴) **إِنَّ اللَّهَ جَعَلَ الْحَقَّ عَلَى لِسَانِ عُمَرَ وَ قَلْبِهِ.**

(ترمذی شریف: کتاب المناقب)

ترجمہ: اللہ نے عمر کی زبان اور دل پر حق کو جاری کر دیا ہے۔

ہمیشہ دل میں حق بات آنا اور وہی زبان پر جاری ہونا حضرت عمر رضی اللہ عنہ کی بے نظیر فضیلت ہے، جس میں کوئی ان کا شریک نہیں ہے، یہی وجہ ہے کہ ان کی رائے کو معتبر مان کر بیس سے زائد آیات اللہ نے ان کی تائید میں قرآن میں نازل فرمادیں۔

(۵) يَا ابْنَ الْخَطَابِ! وَالَّذِي نَفْسِي بِيَدِهِ، مَا لَقِيَكَ الشَّيْطَانُ سَالِكًا فَجَأً إِلَّا سَلَكَ فَجَأً غَيْرَ فَجَأَكَ. (بخاری: کتاب المناقب)

ترجمہ: اے ابن خطاب! اس اللہ کی قسم جس کے قبضہ میں میری جان ہے، تم جس راستے پر چلتے ہو، شیطان اس راستے پر نہیں چلتا۔  
ایک موقع پر فرمایا:

إِنَّ الشَّيْطَانَ لَيَخَافُ مِنْكَ يَا عُمَرُ. (ترمذی: المناقب)

ترجمہ: اے عمر! شیطان یقیناً تم سے ڈرتا ہے۔

(۶) رَحِيمُ اللَّهُ عُمَرٌ، يَقُولُ الْحَقَّ، وَإِنْ كَانَ مُرَا، تَرَكَهُ الْحَقُّ، وَمَا لَهُ مِنْ صَدِيقٍ. (ایضاً)

ترجمہ: اللہ عمر پر حم کرے، وحق ہی کہتے ہیں، اگرچہ تلخ ہو، حق گوئی نے ان کو بنادوست کے چھوڑ دیا ہے، (یعنی حق گوئی میں وہ کسی کے تعلق کی پرواہ نہیں کرتے)  
حضرت عمر رضی اللہ عنہ کے اس مقام عظمت کو۔ جو صریح احادیث سے ثابت ہوتا ہے  
- سامنے رکھا جائے، اور دوسری طرف انہیں حضرت عمر کے تعلق سے غیر مقلدین کے تصریے  
اور جسارتیں دیکھی جائیں تو ان کی صحابہ دشمنی بالکل طشت از بام ہو جاتی ہے، غیر مقلدین کا  
حضرت عمر رضی اللہ عنہ پر یہ الزام ہے کہ انہوں نے اللہ کی شریعت کو بدلت ڈالا تھا، اور قرآن  
کے احکام میں اپنی رائے سے ترمیم و تحریف کر دیا تھی۔

غیر مقلدین کے بڑے مقتدا مولا ناجم جونا گڈھی نے لکھا ہے:

”بہت سے صاف صاف موٹے موٹے مسائل ایسے ہیں کہ حضرت فاروق عظیم نے ان میں غلطی کی، اور ہمارا اور آپ کا اتفاق ہے کہ فی الواقع ان مسائل کے دلائل سے حضرت فاروق عظیم بن بخر تھے“۔ (طریقِ مجیدی ۲۳)

اسی طرح جامعہ سلفیہ کے استاذ رئیس سلفی صاحب نے اپنی تصنیفات میں جگہ جگہ حضرت عمر سے بعض وعدات کا اظہار بڑی بے باکی اور گستاخی کے ساتھ کیا ہے، ایک جگہ لکھتے ہیں:

عمر سے بعض وعدات کا اظہار بڑی بے باکی اور گستاخی کے ساتھ کیا ہے، ایک جگہ لکھتے ہیں:  
موصوف عمر نے باعتراف خویش (طلاق کے) قرآنی حکم میں ترمیم کر دی، اس قرآنی حکم میں موصوف نے یہ ترمیم کی کہ تین قرار پانے لگیں“۔ (توبیل آفاق ۳۹۸)

مزید تحریر کرتے ہیں:

”ظاہر ہے کہ کسی نصوص کے خلاف ان دونوں جلیل القدر صحابہ (حضرت عمر و ابن مسعود) کے موقف کو لا جھہ عمل اور جنت شرعیہ کے طور پر دلیل را نہیں بنایا جا سکتا، اور یہ بھی ظاہر ہے کہ چوں کہ بطریق معتبر ثابت ہے کہ ان دونوں نے نصوص شرعیہ کے خلاف موقف اختیار کر لیا تھا؛ اس لئے ان دونوں صحابہ کو نصوص کی خلاف ورزی کا مرتكب قرار دیا جا سکتا ہے“۔ (ایضاً ۸۸-۸۷)

حضرت عمر رضی اللہ عنہ پر نصوص کتاب و سنت نہ سمجھ پانے کا طعن عائد کرتے ہوئے رئیس سلفی لکھتے ہیں:

”قرآن مجید کی دو آیتوں اور پچاسوں حدیثوں میں تیم سے نماز کی اجازت ہے، حضرت عمر و ابن مسعود کے سامنے یہ آیات و احادیث پیش ہوئی تھیں، پھر بھی ان کی سمجھ میں بات نہیں آسکی“۔ (ایضاً ۲۸)

کیا نقل کیا جائے اور کیا چھوڑ جائے؟ گالیوں کا ایک طومار ہے، جو خلفاء راشدین اور بالخصوص حضرت عمر کے خلاف غیر مقلدین کے اکابر و اصحاب غرب نے کھڑا کر دیا ہے، اللہ کے رسول صلی اللہ علیہ وسلم حضرت عمر پر اعتماد فرمادیا ہے، امت کو ان کی اقتداء کا حکم دے رہے ہیں، مگر ہمارے غیر مقلد بھائی حدیث پر عمل کے دعوؤں کے باوجود امت کے سامنے صحابہ کی مقدس شبیہ بگاڑ بگاڑ کر پیش کر رہے ہیں، اور ستم بالائے ستم یہ ہے کہ اسے دین کی

خدمت سمجھ رہے ہیں، انسان ذہنی طور پر دیوالیہ اور عقلی طور پر مفلوج ہو جائے تو پھر یہی نہونے اور مناظر سامنے آتے ہیں، نعوذ باللہ من ذکر۔

## غیر مقلدین اور حضرت عائشہ رضی اللہ عنہا

ام المؤمنین حضرت عائشہ صدیقہ رضی اللہ عنہا کی معروف روایت ہے، فرماتی ہیں:

**لَوْ أَذِرَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا أَحْدَثَ**

**النِّسَاءُ، لَمَنْعَهُنَّ الْمَسْجِدَ، كَمَا مُنْعِثُ نِسَاءً بَنِي إِسْرَائِيلَ.**

(بخاری شریف: ۱۲۰۱، مسلم شریف ۱۸۳۱)

ترجمہ: عورتوں نے اظہار زینت اور نمائش حسن کا جو طریقہ ایجاد کر لیا

ہے، اگر رسول اللہ صلی اللہ علیہ وسلم اسے ملاحظہ فرمائیتے تو عورتوں کو مسجد جانے

سے روک دیتے، جیسا کہ بنی اسرائیل کی عورتیں روک دی گئی تھیں۔

یہ روایت غیر مقلدین کو ہضم نہیں ہوتی، اس کے جواب میں وہ حضرت عائشہ صدیقہ رضی اللہ عنہا پر سب و شتم کا طوفان کھڑا کر دیتے ہیں، غیر مقلدین کے مشہور فتاویٰ نذریہ میں اس روایت عائشہ گو بنیاد بنا کر انہتائی گستاخانہ تبصرہ کیا گیا ہے، اور حضرت عائشہ کی اس روایت کو (۱) حکم رسول صلی اللہ علیہ وسلم کی علامیہ مخالفت (۲) اپنی رائے اور قیاس کو دین میں داخل کرنے کی شیطانی حرکت (۳) اور شریعت کو بالکل بدل ڈالنے کی جرأت قرار دیا گیا ہے۔ (فتاویٰ نذریہ ۶۲۲)

مولوی عبدالحق بخاری غیر مقلد نے تو (نعمود باللہ) حضرت عائشہ گومرد قرار دے دیا اور اپنا علم صحابہ کے علم سے بڑھا ہوا بتایا ہے۔ (کشف الحجاب ۲۹)

مقام فکر ہے کہ رسول اللہ صلی اللہ علیہ وسلم حضرت عائشہ کے بارے میں فرماتے ہیں:

**فَضْلُ عَائِشَةَ عَلَى النِّسَاءِ كَفَضْلِ الشَّرِيدِ عَلَى سَائِرِ الطَّعَامِ.**

(مسلم شریف، ترمذی شریف: ابواب المناقب)

ترجمہ: حضرت عائشہ کو تمام عورتوں پر اس طرح برتری حاصل ہے جیسے ثرید کھانے (عربوں کا مخصوص کھانا) کو تمام لکھانوں پر برتری حاصل ہے۔

حضرت عمرو بن العاص رضی اللہ تعالیٰ عنہ نے آپ صلی اللہ علیہ وسلم سے پوچھا:

**مَنْ أَحَبُّ النَّاسِ إِلَيْكَ؟ قَالَ: عَائِشَةُ، قَالَ: مِنَ الرِّجَالِ: قَالَ**

(ترمذی شریف: ابواب المناقب) **أَبُوهَا.**

آپ کو سب سے محبوب کون ہے؟ فرمایا: عائشہ، پوچھا: مردوں میں، فرمایا: عائشہ کے باپ۔

یہ حضرت عائشہ صدیقہ رضی اللہ عنہا کا وہ فضل و کمال ہے جو زبان نبوت سے بیان ہو رہا ہے، لیکن غیر مقلد یہن پوری امت کی ماں، حرم رسول، اور فضل و فقاہت میں تمام خواتین میں سب سے ممتاز و کامل خاتون جنت پر یہ تبصرہ کرتے ہیں کہ اُس نے گمراہی کی، شیطانی عمل کیا، شریعت میں تبدیلی کر دی، اور سنت کی دانستہ مخالفت کی، کیا صحابہ و صحابیات؛ بلکہ پیغمبر کی شان میں اس سے بڑی کوئی اور گستاخی تصور کی جاسکتی ہے؟

## غیر مقلد یہن اور حضرت عبد اللہ بن مسعود رضی اللہ عنہ

حضرت عبد اللہ بن مسعود رضی اللہ عنہ صحابی جلیل ہیں، افقہ الامۃ (امت کے سب سے بڑے فقیہ) کہلاتے ہیں، رسول اللہ صلی اللہ علیہ وسلم کے معتمد ہیں، آپ ان کے بارے میں فرماتے ہیں:

**لَوْ كُنْتُ مُؤْمِنًا أَحَدًا مِنْهُمْ مِنْ غَيْرِ مَشُورَةٍ، لَأَمْرُتُ عَلَيْهِمْ**

(ترمذی شریف: ابواب المناقب) **ابنَ أَمْ عَبْدٍ.**

ترجمہ: اگر میں صحابہ میں سے کسی کو مشورہ کے بغیر امیر بناتا تو ضرور ان پر

ام عبد کے بیٹے (ابن مسعود) کو امیر بناتا۔

پوری امت کو حکم نبوی ہے:

**رَضِيْتُ لَكُمْ مَا رَضِيَ لَكُمْ ابْنُ اُمٍّ عَبْدٍ.** (مستدرک الحاکم)

ترجمہ: میں تمہارے لئے وہی پسند کرتا ہوں جو ابن مسعود تمہارے لئے پسند کریں۔

امت کو خطاب نبوی ہے:

**خُذُوا الْقُرْآنَ مِنْ أُرْبَعَةٍ: مِنْ ابْنِ مَسْعُودٍ، وَأَبْنِي بْنِ كَعْبٍ،**

**وَمُعاذِ بْنِ جَبَلٍ، وَسَالِمٍ مَوْلَى أَبِي حُذَيْفَةَ.** (مسلم، ترمذی، المناقب)

ترجمہ: تم لوگ چار شخصوں سے قرآن اخذ کرو، ابن مسعود، ابی بن کعب، معاذ بن جبل اور سالم سے۔

حضرت حذیفہ رضی اللہ تعالیٰ عنہ کا بیان ہے:

**كَانَ ابْنُ مَسْعُودٍ أَقْرَبَ النَّاسِ هَدِيًّا وَدَلَّا وَسَمْتًا بِرَسُولِ اللَّهِ صَلَّى اللَّهُ عَلَيْهِ وَسَلَّمَ، وَلَقَدْ عَلِمَ الْمَحْفُوظُونَ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ أَنَّ ابْنَ اُمٍّ عَبْدٍ هُوَ مِنْ أَقْرَبِهِمْ إِلَى اللَّهِ زُلْفَى.**

ترجمہ: حضرت ابن مسعود سیرت، خصلت اور دینی حالت میں نبی صلی اللہ علیہ وسلم سے قریب تر ہیں، اور بخدا اکابر صحابہ جانتے ہیں کہ وہ صحابہ میں سب سے عالی رتبہ لوگوں میں ہیں۔

لیکن اس جلیل القدر صحابی کے بارے میں غیر مقلدین کا خیال یہ ہے کہ رفع یہ دین اور آمیں کے مسئلے میں وہ شرعی نصوص اور احادیث کی کھلم کھلا خلاف ورزی کرتے تھے، بہت سے شرعی معاملات میں نصوص کے خلاف موقف اختیار کرتے تھے، یہاں تک جیسا کہ ذکر آچکا ہے۔ غیر مقلدین کے بقول حضرت ابن مسعود کی سمجھ میں نہ حدیث آتی تھی اور نہ قرآن۔ (تغیریں آفاق ۳۱۸) بلکہ وہ شرعاً ساقط الاعتبار (قطعاً ناقابل اعتبار) آدمی تھے۔ (ایضاً ۱۲۵) بلکہ

یہ بھی لکھ دیا گیا کہ ابن مسعود کو نماز تک پڑھنی نہیں آتی تھی، اور دین کی بہت سی باتیں وہ بھول گئے تھے، غیر مقلدین کے پیشوامولا نا عبد الرحمن مبارک پوری کے الفاظ ہیں:  
**فَالظَّاهِرُ أَنَّ ابْنَ مَسْعُودٍ قَدْ نَسِيَهُ كَمَا نَسِيَ أُمُورًا كَثِيرَةً.**

(تحفة الاحوذی ۲۲۱۱)

ترجمہ: ظاہر ہے کہ ابن مسعود (رفع یہ دین کی حدیث و حکم) بھول گئے تھے، جیسا کہ دین کی بہت سی باتیں وہ بھول گئے تھے۔

حضرت ابن مسعودؓ جیسے عظیم المرتب صحابی کے بارے میں مدعاں عمل بالحدیث غیر مقلدین کے یہ تبصرے ان کے فکری افلاس اور قلبی انحراف کا روشن ثبوت فراہم کر رہے ہیں۔

## غیر مقلدین اور حضرت عبد اللہ بن عباس رضی اللہ عنہما

حضرت عبد اللہ بن عباس رضی اللہ عنہما طلاقِ ثلاش کے منکلے میں جمہور کے ساتھ ہیں، ان کا فتویٰ ہے کہ تین طلاقیں تین ہوتی ہیں، یہ بات غیر مقلدین کو ہضم نہیں ہوتی ہے، اور اس فتوے کی بنیاد پر غیر مقلدین کی طرف سے حضرت عبد اللہ بن عباس رضی اللہ عنہما کو کتاب و سنت کا مخالف، باعی اور شریعت کی خلاف ورزی کا مجرم قرار دیا جاتا ہے۔ (ملاحظہ ہو: تنویر

الآفاق: ربیس سلفی ۲۳۸)

رسول اللہ صلی اللہ علیہ وسلم نے اپنے ان عمزاد صحابی (ابن عباسؓ) کے لئے دعا کی تھی:

**اللَّهُمَّ فَقِهْهُ فِي الدِّينِ، وَعِلْمُهُ التَّاوِيلُ.** (مصنف ابن ابی شیبہ: ۱۸۸/۱۷)

ترجمہ: خدا! انہیں دین کا فقہ عطا فرمادے اور تاویل (تفسیر قرآن) کا

علم عطا کر دے۔

**اللَّهُمَّ عَلِمْهُ الْحِكْمَةَ وَالْكِتَابَ.** (بخاری: المناقب)

ترجمہ: اے اللہ! انہیں حکمت (سنن، بصیرت، اصابت فی القول

واعمل) اور قرآن کا علم عطا فرماد تھے۔

آپ کی ان مقبول دعاؤں کا فیض تھا کہ امت نے حضرت ابن عباس رضی اللہ عنہما کو ان کے تبحر علمی اور خاص ملکہ فہم قرآن کی وجہ سے ”ترجمان القرآن“ اور ”رئیس المفسرین“ (مفسرین کے سردار) اور ”حبر الأمة“ (امت کے سب سے بڑے عالم) کے لقب سے یاد کیا اور کرہی ہے، حضرت عمرؓ اپنے دورِ خلافت میں بڑے صحابہ کے ساتھ حضرت ابن عباس رضی اللہ عنہما کو اپنے تمام مشوروں میں ان کے رسولِ علمی کی بنا پر ضرور شریک رکھتے تھے، یہ ان کا مقام عظمت ہے؛ لیکن غیر مقلدین کو ان سے اس درجہ یہر ہے کہ ان کے فوقے کو نصی قطعی کی مخالفت اور شریعت کی خلاف ورزی کا جرم بتاتے ہیں، اور اس اتهام میں انہیں کوئی باک نہیں ہوتا۔

حضرت علیؑ اور حضراتِ حسینؑ غیر مقلدین کے آئینہِ خیال میں  
حضرت علی کرم اللہ وجہہ رسول اللہ صلی اللہ علیہ وسلم کے چچا زاد بھائی، ازاول تا آخر آپؐ کے تربیت یافتہ، آپؐ کے محبوب داماد، آپؐ کے چوتھے خلیفہ راشد اور انتہائی معتمد صحابی ہیں، غزوہ تبوک کے سفر پر جاتے ہوئے آپؐ نے انہیں مدینہ منورہ میں اپنا نائب متعین کیا، ان کی خواہش غزوہ میں شرکت کی تھی، آپؐ صلی اللہ علیہ وسلم نے ان سے فرمایا:  
أَنْتَ مِنِّي بِمَنْزِلَةِ هَارُونَ مِنْ مُوسَىٰ، إِلَّا أَنَّهُ لَا نَبِيَّ بَعْدِي.

(ترمذی: المناقب)

ترجمہ: تم میرے لئے ایسے ہو جیسے ہارون موسیٰ کے لئے (نائب، وزیر اور مددگار) تھے؛ لیکن میرے بعد کوئی نبی نہیں ہو سکتا۔

غزوہ خیر میں صحابہ رضی اللہ عنہم سے فرمایا:

لَا عَطِيَّنَ الرَّأْيَةَ غَدَّاً رَجُلًا يُحِبُّ اللَّهَ وَرَسُولَهُ، وَيُحِبُّ اللَّهَ وَرَسُولَهُ.

(صحیح مسلم)

ترجمہ: کل میں فوج کا علم ایسے شخص کو دوں گا جو اللہ و رسول سے محبت کرتا ہے اور اس سے اللہ و رسول کو محبت ہے۔

پھر اگلے دن حضرت علی کرم اللہ وجہہ کو بلا کران کے ہاتھ میں علم دیا۔ آپ نے فرمایا:

**إِنَّ عَلِيًّا مِنِّي وَأَنَا مِنْهُ.** (ترمذی: المناقب)

ترجمہ: بلاشبہ علی مجھ سے ہیں اور میں ان سے ہوں۔

اس میں آپ صلی اللہ علیہ وسلم نے حضرت علی کرم اللہ وجہہ اور اپنی ہم مزاجی و ہم مشربی کی وضاحت فرمادی ہے۔

مزید ارشاد ہوا:

**مَنْ كُنْتُ مَوْلَاهُ فَعُلِّيٌّ مَوْلَاهُ.** (ایضاً)

ترجمہ: میں جس کا مخلص دوست ہوں، علی بھی اس کے مخلص دوست ہیں۔

یعنی آپ صلی اللہ علیہ وسلم سے محبت رکھنے والے کو حضرت علی کرم اللہ وجہہ سے بھی محبت رکھنی چاہئے۔

**رَحِيمُ اللَّهُ عَلِيًّا، اللَّهُمَّ أَدِرِ الْحَقَّ مَعَهُ حَيْثُ دَارَ.** (ایضاً)

ترجمہ: اللہ حضرت علی پر رحم فرمائے، خدا یا! حق کو ان کے ساتھ گھمائے جدھروہ گھویں۔ (یعنی وہ حال میں حق پرست رہیں)

حضرت علی خود فرماتے ہیں:

**وَالَّذِي فَلَقَ الْحَبَّةَ، وَبَرَأَ النَّسَمَةَ، إِنَّهُ لَعَهْدُ النَّبِيِّ ﷺ إِلَىٰ: أَنْ**

**لَا يُحِبِّنِي إِلَّا مُؤْمِنٌ، وَلَا يُغْضِنِي إِلَّا مُنَافِقٌ.** (مسلم، ترمذی، المناقب)

ترجمہ: اس ذات کی قسم جس نے دانہ اگایا اور جان پیدا کی، میرے ساتھ رسول اللہ صلی اللہ علیہ وسلم کا یہ عہد و پیمان ہے کہ مجھ سے مؤمن ہی محبت کرے گا، اور مجھ سے منافق ہی عداوت رکھے گا۔

ایک روایت میں آپ صلی اللہ علیہ وسلم کا ارشاد ہے:

مَنْ سَبَّ عَلِيًّا فَقَدْ سَبَّنِي۔  
(مسند احمد)

ترجمہ: جس نے علی کو برا کہا اس نے مجھے برا کہا۔

ذکورہ احادیث سے حضرت علی کرم اللہ وجہہ کے مقام اور مرتبہ کو سمجھا جاسکتا ہے، ہمارے غیر مقلد بھائیوں پر اللہ حرم کرے، انہوں نے حضرت علی جیسے عظیم المرتبت صحابی کی شان میں ایسی ہفوات اور گستاخیاں کی ہیں کہ سلیم عقل رکھنے والوں سے اس کا تصور بھی نہیں کیا جاسکتا۔ رئیس سلفی صاحب طلاق ثلاشہ کے مسئلے میں حضرت علیؑ کے فتوے کو اپنے نقد کا نشانہ بناتے ہیں، اور اس فتوے کو خلافِ نصوص اور غصہ کی حالت میں دیا گیانا قابل اعتبار فتویٰ قرار دیتے ہیں۔ (دیکھئے: تنویر الافق ۱۰۳-۱۰۴)

پاکستان کے غیر مقلد حکیم فیض عالم صدیقی کے قلم نے تو گستاخیوں کی ہر حد تجاوز کر دی ہے، انہوں نے اپنی بذریانی اور دریدہ وتنی میں دشمنانِ اسلام تک کوچھ پھر چھوڑ دیا ہے، غیر مقلدین انہیں اپنی صفت کا بے نظیر محقق باور کرتے ہیں، اور واقعہ بھی یہی ہے کہ صحابہ اور اہل بیت رسول کی شان میں گستاخی اور توہین کے جس مقام تک حکیم موصوف کا قلم پہنچ گیا ہے، اس کی کوئی نظریہ ڈھونڈے سے بھی نہیں ملتی۔ حضرت علیؑ کے بارے میں انہوں نے لکھا ہے کہ وہ بے فکر شہزادے کی طرح اپنے حال میں مست رہا کرتے تھے، دنیٰ امور میں کبھی کبھار ہی حصہ لیتے تھے، (یعنی عام طور پر دنیٰ کاموں سے دور رہتے تھے) اور بڑے مزے کی زندگی گزار رہے تھے۔ (صدیقہ کائنات ۱۷)

حکیم صاحب نے حضرت علی کرم اللہ وجہہ کی خلافت کو نام نہاد قرار دیتے ہوئے حضرت علیؑ کو خلیفہ راشد ماننے سے انکار کر دیا ہے، اور حضرت علیؑ کو خلیفہ راشد کہنا صریح بدیانتی قرار دیا ہے، یہاں تک لکھ دیا ہے کہ حضرت علیؑ عام مسلمانوں کے منتخب کردہ خلیفہ نہیں تھے، ان کی خلافت سبائیوں کی منتخب کردہ تھی، خود ساختہ تھی، ان کا دور خلافت امت کے لئے

عذاب خداوندی تھا، انہوں نے خلافت کے ذریعہ اپنی شخصیت کو قد آور بنانا چاہا تھا، ان کی خلافت اسلامی فتوحات کے سلسلے کو روکنے اور ٹھپ کرنے والی بن گئی تھی، ان کی شہادت کے بعد دنیا کو سکون ملا، عالم اسلام نے سکھ کا سانس لیا، اور رحمت الہی دوبارہ متوجہ ہو گئی۔ (ملاحظہ ہو: خلافت راشدہ ۱۴-۵۵-۵۶-۲۲۸)

مذکورہ کریہہ اور گھناؤ نے تبصروں سے حکیم فیض عالم کی صحابہ دشمنی اور گمراہ ذہنیت کا اندازہ لگایا جاسکتا ہے۔

حضرت علیؑ کے علاوہ حضرات حسین (حضرت حسنؑ و حسینؑ) کے تعلق سے حکیم موصوف نے انتہائی غلیظ تبصرہ بازی کی ہے، ان کی صحابیت تک کا انکار کرتے ہوئے لکھتے ہیں: ”حضرات حسین کو زمرة صحابہ میں شمار کرنا صریحاً سبائیت کی ترجیمانی ہے، یا انداھا دھند تقیید کی خرابی“۔ (سیدنا حسن ۲۳)

پوری امت متفق ہے کہ جس خوش نصیب نے بحالت ایمان رسول اللہ صلی اللہ علیہ وسلم سے ملاقات کی ہو اور ایمان پر اس کا خاتمہ ہوا ہو، وہ صحابی ہے؛ لیکن شاید غیر مقلد حکیم فیض عالم کا معیار کچھ اور ہے، اسی لئے وہ حضرت حسنؑ اور حضرت حسینؑ کو (جنہیں امت اجماعاً صحابی تسلیم کرتی ہے) صحابی تسلیم کرنے سے صاف انکار کر رہے ہیں، یہی نہیں، حکیم صاحب نے یہ انکشاف بھی فرمایا ہے کہ حضرت حسینؑ:

”اعلاء کلمۃ الحق کے نظریہ کے تحت کوفہ نہیں گئے تھے؛ بلکہ حصول خلافت کے لئے آپ نے یہ سفر کیا تھا، آپ کے دل میں حصول خلافت کی دبی ہوئی پرانی خواہش انگڑائیاں لے کر بیدار ہو گئی“۔ (واقفہ کربلا، رسائل اہل حدیث ۹۸/۲-۹۹)

مزید یہ بھی وضاحت فرمائی ہے کہ:

”حقیقت یہ ہے کہ حضرت حسین بر سام کے مریض تھے، اس مرض کے مریض اول تو مرجاتے ہیں، ورنہ پاگل ہو جاتے ہیں، اگرچہ بھی نکلیں تو ان کی زبان لکنت آمیز ہو جاتی ہے، اور ذہن کا حقہ سوچنے کی قوتوں سے محروم ہو جاتا ہے“۔ (خلافت راشدہ ۱۳۸)

گویا حکیم صاحب یہ بتانا چاہتے ہیں کہ حضرت حسین کی قوت فکر یہ ختم ہو گئی تھی، ان کا دماغ شل ہو چکا تھا، ان کے اقدامات مجنونانہ اور بے دماغی کا نتیجہ تھے، ان کا کوفہ جانا بھی اسی لئے تھا، ان کریہہ اور گھٹیا تبصروں کو سامنے رکھ کر یہ حدیثیں پڑھی جائیں: آپ کا ارشاد ہے:

**الْحَسَنُ وَالْحُسَيْنُ سَيِّدَا شَبَابِ أَهْلِ الْجَنَّةِ.** (ترمذی: المناقب)

ترجمہ: حسن اور حسین (رضی اللہ عنہما) جنت کے جوانوں کے سردار ہیں۔

**هَذَا نِبَأُنَايَ، وَابْنَا ابْنَتِي، اللَّهُمَّ إِنِّي أُحِبُّهُمَا فَاجْبِهِمَا، وَأَحِبُّ**

**مَنْ يُحِبُّهُمَا.** (ایضاً)

ترجمہ: یہ دونوں میرے بیٹے ہیں، اور میری بیٹی کے بیٹے ہیں، اے اللہ!

میں ان دونوں سے محبت کرتا ہوں، آپ بھی ان سے محبت فرمائیں، اور ان لوگوں سے بھی محبت فرمائیں جو ان دونوں سے محبت کریں۔

**هُمَا رِيحَانَتَايٰ فِي الدُّنْيَا.** (ایضاً)

ترجمہ: حسن و حسین دنیا میں میرے دو پھول ہیں۔

یہ اور اس جیسی بے شمار احادیث اہل بیت کے فضائل کا روشن ثبوت ہیں، مگر ایسے بد باطن اور بذریعہ افراد پر افسوس ہے کہ وہ عزت رسول، اور ناموس رسول کا بھی پاس و لخاظ نہیں رکھتے، پھر بھی اپنے کو اہل الحدیث کہتے ہیں۔

## حضرت حذیفہ بن الیمان (رضی اللہ عنہ) اور غیر مقلدین

غیر مقلد حکیم فیض عالم صحابی رسول حضرت حذیفہ بن یمان رضی اللہ عنہ کے بارے میں تبصرہ کرتے ہیں:

”وہ (حذیفہ) اس سازش (حضرت عمر کے قتل کی سازش) سے باخبر تھے، اس حذیفہ

کا بیٹا محمد بن ابوکبر دونوں مصر میں ابن سبابا کے معتمد خاص تھے۔“ (شہادت ذوالنورین ۱۷)

یہ پیرا گراف پڑھئے اور غور فرمائیے کہ حضرت حذیفہ وہ صحابی جلیل ہیں جن کو

”صاحب سر الرسول“ (رسول اللہ صلی اللہ علیہ وسلم) کا راز دار صحابی قرار دیا جاتا ہے، آپ کو ان پر اس قدر اعتماد تھا کہ اپنے راز ان کو بتاتے تھے، اور امت کو آپ صلی اللہ علیہ وسلم نے تلقین فرمائی تھی:

مَا حَدَّثْتُكُمْ حُدَيْفَةُ فَصَدِّقُوهُ.

(ترمذی: المناقب)

ترجمہ: حذیفہ تم سے جو بیان کریں اس کی تصدیق کرو۔

لیکن قبلہ حکیم فیض عالم غیر مقلد انہیں حضرت حذیفہ کو:

**الف:** حضرت عمر فاروق کے قتل کی سازش میں شریک ہونے کا مجرم

**ب:** ابن سبأ جیسے دشمن اسلام کا معتمد خاص

قرار دیتے ہیں، عجیب بات ہے کہ رسول اللہ صلی اللہ علیہ وسلم تو اپنی حدیث میں امت کو حضرت حذیفہ کی تصدیق کا حکم دے کر انہیں اپنا معتمد خاص بتارہے ہیں، اور حدیث پر عمل کے سب سے بڑے مدعاً غیر مقلد انہیں دشمن اسلام ابن سبأ کا معتمد خاص بتارہے ہیں، اور انتہائی بے ادبی سے ان کا ذکر کر رہے ہیں۔

## حضرت ابوذر رغفاری (رضی اللہ عنہ) اور غیر مقلد یں

جماعت صحابہ میں حضرت ابوذر رغفاری رضی اللہ عنہ کا انتہائی ممتاز مقام ہے، بے انتہا زاہد صحابی ہیں، حب دنیا اور حب مال سے کسوں دور اور بے حد نفور تھے، ان کے لئے رسول اللہ صلی اللہ علیہ وسلم کے اس ارشاد سے بڑی سند اور کیا ہو سکتی ہے؟ ارشادِ نبوی ہے:

مَا أَظَلَّتِ الْخَضْرَاءُ، وَلَا أَقْلَّتِ الْغَبْرَاءُ، أَصْدَقَ مِنْ أَبِي ذَرٍ.

(ترمذی: المناقب)

ترجمہ: ابوذرؓ سے زیادہ سچا آدمی زمین کے اوپر اور آسمان کے نیچے کوئی

پیدا نہیں ہوا۔

انہیں حضرت ابوذر کے بارے میں غیر مقلد حکیم فیض عالم کا الزام ہے کہ وہ ابن سبا کے کمیونسٹ نظریے سے بے انہما متأثر تھے، علامہ اقبال نے صحابہ کی منقبت میں کہا ہے:

مٹایا قیصر و کسری کے استبداد کو کس نے  
وہ کیا تھا؟ زور حیدر، فقر بوذر، صدق سلمانی

حکیم فیض عالم نے اس شعر کو سامنے رکھ کر صحابی رسول پر یہ تبصرہ کیا ہے:

”اس شعر میں دوسرے نمبر پر حضرت ابوذر غفاری رضی اللہ عنہ کا نام ہے، جو ابن سبا کے کمیونسٹ نظریے سے متاثر ہو کر ہر کھاتے پیتے مسلمان کے پیچھے لٹھ لے کر بھاگ اٹھتے تھے۔“ (خلافت راشدہ ۱۳۳)

غور فرمایا جائے کہ حکیم صاحب موصوف نے اس مختصر سی عبارت میں ایک تو صحابی کی شان میں گستاخی اور بے ادبی کا انداز اور الفاظ اختیار کئے ہیں، دوسرے حضرت ابوذر پر رسول اللہ صلی اللہ علیہ وسلم اور اسلامی نظام خیر سے متاثر ہونے کے بجائے دشمن اسلام ابن سبا اور اس کے بد بخтанہ نظام و نظریے سے متاثر ہونے کا الزام عائد کر کے ان کی تنقیص کے ساتھ ہی ان کو سب سے سچا قرار دینے والے پیغمبر صلی اللہ علیہ وسلم کی توہین کا بھی ارتکاب کیا ہے، نیز ”ہر کھاتے پیتے مسلمان کے پیچھے لٹھ لے کر بھاگ اٹھنے“ کی بات کہہ کر حضرت ابوذر پر ”ایذاء مسلم“ (مسلمان کو ایذا پہنچانے) کے کبیرہ گناہ کا الزام لگایا ہے، لیکن ان تمام گستاخیوں کے باوجود اپنے لئے دین خالص اور حدیث رسول پر مکمل عمل کے دعوے بھی ہیں، جو ان کے ذہنی و فکری افلاؤں کی واضح دلیل ہیں۔

## حضرت معاویہ رضی اللہ عنہ اور غیر مقلدین

حضرت معاویہ رضی اللہ تعالیٰ مشہور کاتب و حی صحابی ہیں، اور کاتسین و حی میں حضرت زید بن ثابت رضی اللہ عنہ کے بعد دوسرا مقام انہیں کا ہے، آپ صلی اللہ علیہ وسلم کی خدمت اقدس میں مسلسل حاضری، کتابت و حی، دیانت و امانت اور متعدد اوصاف حسنہ کی وجہ سے

آپ صلی اللہ علیہ وسلم نے ان کے لئے کئی بار دعا فرمائی:

(۱) اللہُمَّ اجْعِلْهُ هَادِيًّا مَهْدِيًّا وَاهْدِ بَهُ. (ترمذی: المناقب)

ترجمہ: خدا! معاویہ کو ہدایت دینے والا، اور ہدایت یافتہ بنادیجئے، اور ان کے ذریعہ سے رسول کو ہدایت دیجئے۔

(۲) اللہُمَّ عَلِمْ مُعَاوِيَةَ الْكِتَابَ وَالْحِسَابَ، وَقِهِ الْعَذَابَ.

(مجمع الزوائد ۳۵۶۱۹)

ترجمہ: اے اللہ! معاویہ کو حساب و کتاب سکھائیے اور انہیں عذاب سے بچائیجئے۔

(۳) اللہُمَّ عَلِمْهُ الْكِتَابَ، وَمَكِنْ لَهُ فِي الْبِلَادِ، وَقِهِ الْعَذَابَ. (ایضاً)

ترجمہ: اے اللہ! معاویہ کو کتاب سکھائیے، شہروں میں ان کے لئے ٹھکانہ بنادیجئے اور ان کو عذاب سے بچائیجئے۔

(۴) آپ صلی اللہ علیہ وسلم نے ایک بار سواری پر اپنے پیچھے حضرت معاویہ رضی اللہ عنہ کو بھایا، پھر فرمایا: تمہارے جسم کا کون سا حصہ میرے جسم کے ساتھ مل رہا ہے، انہوں نے عرض کیا: میرا پیٹ، یہ سن کر آپ نے دعا دی:

اللَّهُمَّ امْلأْهُ عِلْمًا. (تاریخ الاسلام ذہبی: ۳۱۹۱۲)

ترجمہ: اے اللہ! اس کو علم سے بھردے۔

بار بار پیغمبر صلی اللہ علیہ وسلم کی دعاؤں سے سرفراز ہونا کتنی عظیم سعادت اور فضیلت ہے، لیکن غیر مقلدین نے حضرت معاویہ کی شخصیت کو مجروح اور داغ دار کرنے کی بے انتہا مسموم اور ناپاک کوششیں کی ہیں۔

مشہور غیر مقلد عالم نواب و حیدر ازماں کی تحریر کے دو اقتباس درج کئے جاتے ہیں:  
”معاویہ بر منبر حضرت علی کو برا بھلا کہا کرتے تھے، بلکہ رسول خلیبوں کو بھی حکم

دے رکھا تھا کہ وہ ہر خطبے میں جناب امیر کو برا بھلا کہیں، معاذ اللہ! ان پر لعنت کرتے رہیں، سچی بات یہ ہے کہ معاویہ پر دنیا کی طمع غالب ہو گئی تھی، وہ حضرت علی کو اعلانیہ برآ کہا کرتے اور منبر پر ان پر لعنت کیا کرتے تھے..... اور حضرت علی کیا، معاویہ کو تمام خاندانِ رسالت سے ”دمشی تھی“۔ (تعارف علمائے اہل حدیث ۱۵، افات الحدیث ۲۷)

**مزید لکھتے ہیں:**

”بھلا ان پاک نفوس پر معاویہ کا قیاس کیوں کر ہو سکتا ہے، جونہ مہاجرین میں سے نہ انصار میں سے، نہ انہوں نے آنحضرت صلی اللہ علیہ وسلم کی کوئی خدمت اور جان ثاری کی؛ بلکہ آپ سے لڑتے رہے اور فتحِ ک مد کے دن ڈر کے مارے مسلمان ہو گئے، پھر آنحضرت صلی اللہ علیہ وسلم کی وفات کے بعد حضرت عثمانؓ کو یہ رائے دی کہ علیؑ اور طلحہؓ اور زبیرؓ کو قتل کر ڈالیں“۔ (حیات و حیدر الزماں ۷۰)

ان دونوں اقتباسوں میں حضرت معاویہ پر جو سنگین اور رکیک الزامات لگائے گئے ہیں، ان کو دفعات میں اس طرح کہا جاسکتا ہے:

(۱) بر سر منبر حضرت علی کو اعلانیہ برآ کہنا اور لعنت کرنا۔

(۲) دوسرے خطیبوں کو خطبہ جمعہ میں حضرت علیؓ کو برآ کہنے کی تاکید کرنا۔

(۳) دنیا کی طمع غالب ہو جانا۔

(۴) پورے خاندانِ رسالت سے عداوت رکھنا۔

(۵) خلوصِ دل سے نہیں، ڈر کے مارے اسلام قبول کرنا۔

(۶) حضور صلی اللہ علیہ وسلم کی خدمت کے بجائے ان سے لڑنا۔

(۷) حضرت علیؓ، طلحہؓ اور زبیرؓ کو قتل کرنے کا منصوبہ بنانا۔

ان دفعات میں پانچویں دفعہ اتنی خطرناک ہے جو صحابیت تو کجا، حضرت معاویہ کو ایمانِ معتبر کے دائرے تک سے باہر نکال دیتی ہے، اور دیگر دفعات میں جن امور کا ذکر ہے، وہ سب بدترین کبیرہ گناہوں میں آتے ہیں، اللہ کے رسول کی طرف سے بار بار دعا یافتہ اور وحی الہی کی کتابت کا اعزاز اپنے والے صحابی پر جرام، بلکہ عدم اخلاصِ ایمانی کی دفعات قائم

کر دینا، انہیں بدنصیب افراد کا شیوه ہو سکتا ہے جو جماعت صحابہ سے عداوت کا مشن رکھتے ہوں، اور جنہیں دین کی حقیقت اور روح سے ادنیٰ درجہ کی شناسائی اور تعلق تک نہ ہو۔

غیر مقلدین کی صحابہ دشمنی کے چند نمونے اور چند جھلکیاں ہم نے پیش کی ہیں، ورنہ اس گروہ کے عقائد، افکار، باطل خیالات، حدیث و سنت سے دوری اور صحابہ و سلف سے عداوت کی تفصیلات اتنی زیادہ ہیں جو اس مختصر کتاب میں درج نہیں کی جاسکتیں۔

## اہل السنّت والجماعت کا موقف قطعی

### صحابہ تمام بعد والوں سے افضل ہیں

اہل السنّت والجماعت کا یہ متفقہ عقیدہ قرن اول سے ہے کہ صحابہ کا قول بھی جحت ہے، عمل بھی جحت ہے، فہم بھی جحت ہے، اجماع بھی جحت ہے، کسی صحابی کی تنقیص جائز نہیں ہے، تمام صحابہ کو رضی اللہ عنہم کہا جائے، غیر صحابی اپنے تمام تر علم و تدین کے باوجود کسی صحابی کے مقام بلند کو بھی نہیں پہنچ سکتا۔

حضرت عبداللہ بن المبارکؓ سے سوال کیا گیا تھا کہ حضرت معاویہ رضی اللہ عنہ افضل ہیں یا حضرت عمر بن عبدالعزیزؓ سوال کرنے والے نے حضرت معاویہ اور حضرت عمر بن عبدالعزیزؓ کا مقابل کرنا چاہا تھا، اور اس کے ذہن میں یہ رہا ہوگا کہ عمر بن عبدالعزیزؓ مقبول اور ہر نزاں سے پاک تابعی ہیں، جب کہ حضرت معاویہ صحابی کی شخصیت متعدد نزاعات کی وجہ سے کچھ باطل پرست طبقات کے نزدیک نعوذ باللہ اغ دار ہے، حضرت عبداللہ بن المبارکؓ نے جواب دیا کہ رسول اللہ صلی اللہ علیہ وسلم کی معیت میں جہاد کرتے ہوئے حضرت معاویہؓ کی ناک کے سوراخ میں داخل ہونے والا غبار بھی حضرت عمر بن عبدالعزیزؓ سے افضل ہے، وضاحت کردی گئی کہ بڑے سے بڑا تابعی اور ولی صحابی کے مقام بلند تک نہیں پہنچ سکتا۔ (البدایہ والنہایہ ۱۳۹/۸)

حضرت عبداللہ بن مسعود رضی اللہ تعالیٰ عنہ کا ارشاد ہے:

مَنْ كَانَ مُسْتَنَّا فَلَيُسْتَنَّ بِمَنْ قَدْ مَاتَ، فَإِنَّ الْحَيَّ لَا تُؤْمِنُ عَلَيْهِ  
 الْفِتْنَةُ، أُولَئِكَ أَصْحَابُ مُحَمَّدٍ صَلَّى اللَّهُ عَلَيْهِ وَسَلَّمَ، كَانُوا أَفْضَلَ  
 هَذِهِ الْأُمَّةِ، أَبْرُهَا قُلُوبًا، وَأَعْمَقُهَا عِلْمًا، وَأَقْلَهَا تَكْلُفًا، اِخْتَارَهُمُ اللَّهُ  
 لِصُحْبَةِ نَبِيِّهِ وَلَا قَامَةَ دِينِهِ، فَاعْرِفُوْا لَهُمْ فَضْلَهُمْ، وَاتَّبِعُوهُمْ عَلَى  
 أَثْرِهِمْ، وَتَمَسَّكُوا بِمَا اسْتَطَعْتُمْ مِنْ أَخْلَاقِهِمْ وَسِيرِهِمْ، فَإِنَّهُمْ كَانُوا  
 عَلَى الْهَدِيِّ الْمُسْتَقِيمِ۔ (رواه رزین، مشکاة المصایب: باب الاعتصام ۳۲)

ترجمہ: جسے پیروی کرنا ہو، ان کی پیروی کرے جو وفات پاچکے ہیں؛  
 کیوں کہ زندہ پر فتنے سے بے خوف نہیں ہو جاسکتا، صحابہ کرام کی پیروی کرو، یہ  
 اس امت کے سب سے برگزیدہ سب سے نیک دل، سب سے گھرے اور پختہ علم  
 والے، سب سے کم تکلف والے لوگ تھے، اللہ نے ان کو اپنے نبی کی رفاقت اور  
 اپنے دین کی تنفیذ کے لئے منتخب کیا تھا، تم ان کے فضل کو پیچانو، ان کے نقش قدم  
 کی پیروی کرو، اور جہاں تک ہو سکے ان کے اخلاق و کردار کو مضبوطی سے تھام لو،  
 اس لئے کہ وہ سیدھی را ہدایت پر گام زن تھے۔

حضرت مجدد الف ثانی رحمۃ اللہ علیہ کا قول ہے:

”کوئی ولی کسی صحابی کے مرتبہ کو نہیں پہنچ سکتا، اولیں قرنی رحمۃ اللہ علیہ اپنی تمام تر  
 بلندی شان کے باوجود چوں کہ آنحضرت صلی اللہ علیہ وسلم کے شرف صحبت سے مشرف نہ  
 ہو سکے، اس لئے ادنیٰ صحابی کے مرتبے کو بھی نہیں پہنچ سکے، کسی شخص نے عبد اللہ بن مبارک  
 سے دریافت کیا کہ حضرت معاویہؓ افضل ہیں یا عمر بن عبد العزیز؟ جواب میں فرمایا: آنحضرت  
 صلی اللہ علیہ وسلم کی معیت میں حضرت معاویہؓ کے گھوڑے کی ناک میں جو غبار داخل ہوا وہ  
 بھی عمر بن عبد العزیز سے کئی گناہ بہتر ہے۔“ (مکتوبات امام ربانی: مکتوب نمبر: ۳۲۶۱، ۲۰۷)

حضرت ابوسعید خدری رضی اللہ تعالیٰ عنہ رسول اکرم صلی اللہ علیہ وسلم سے روایت

کرتے ہیں:

لَا تَسْبُوا أَصْحَابِيْ، فَلَوْ أَنَّ أَحَدًا كُمْ أَنْفَقَ مِثْلَ أُحَدٍ ذَهَبَأً، مَا

**بَلَغَ مُدَّ أَحَدِهِمْ وَلَا نَصِيفَةَ.** (بخاری شریف و مسلم شریف: المناقب)

ترجمہ: میرے صحابہ کو گالی مت دو، برامت کہو، (ان کا مقام تو یہ ہے کہ اگر تم میں سے کوئی احمد پھاڑ کے برابر بھی سوناراہ خدا میں خرچ کرے، تو وہ صحابہ کے ایک مدار آدھے مد (ایک سیرا اور آدھے سیر) کے برابر بھی نہیں ہو سکتا۔

صحابہ کو یہ امتیازی مقام اس لئے نصیب ہوا تھا کہ انہوں نے مشکل گھریوں میں اللہ و رسول کے لئے جان و مال ہر طرح سے قربانی دی تھی، ہر حکم کی تعمیل کی تھی، ہر کام کے لئے اپنے کو وقف کر دیا تھا، انہوں نے اس وقت اسلام قبول کیا تھا جب فضا بالکل نامساعد تھی، حالات انتہائی ناسازگار تھے، زمین بے حدنا ہموار تھی، انہوں نے بے اعتراض کے ماحول میں اعتراف کیا تھا، ناقدری کے حالات میں قدر دانی کی تھی، جب آنکھ والے بھی حق سے اندھے بنے ہوئے تھے، صحابہ نے اُس وقت بینا ہونے کا ثبوت دیا تھا، جہاں کان والے بھی حق کی صدائیں کوتیار نہ تھے، صحابہ نے وہاں حق کی صدائیں صرف سنی تھی؛ بلکہ پورے عالم کو سنائی تھی، اسی لئے قرآنِ کریم میں بلا واسطہ ان کے اوصاف کا ذکر جمیل اس طرح آیا ہے:

**الْتَّائِبُونَ الْعَابِدُونَ الْحَامِدُونَ السَّائِحُونَ الرَّاكِعُونَ**

**السَّاجِدُونَ الْأَمْرُونَ بِالْمَعْرُوفِ، وَالنَّاهُونَ عَنِ الْمُنْكَرِ،**  
وَالْحَافِظُونَ لِحُدُودِ اللَّهِ.

(التوبۃ: ۱۱۲)

ترجمہ: (ان کی شان یہ ہے کہ وہ) توبہ کرنے والے، اللہ کی طرف بار بار پلٹنے والے، اس کی بندگی بجالانے والے، اس کی تعریف کے گن گانے والے، اس کی خاطر زمین میں گردش کرنے والے، اس کے آگے رکوع اور سجدے کرنے والے، نیکی کا حکم دینے والے، بدی سے روکنے والے اور اللہ کے حدود کی حفاظت کرنے والے ہیں۔

اس آیت میں جو اوصاف بیان فرمائے گئے ہیں ان میں انتہائی خاص حکیمانہ ترتیب موجود ہے، اور ان اوصاف سے نمایاں طور پر صحابہ کی عظمت، مقام اور انبیاء کے بعد ہر طبقہ انسانی پر ان کی برتری کو سمجھا جا سکتا ہے۔ امام نوویؓ نے شرح مسلم میں قاضی عیاضؓ کے حوالے سے لکھا ہے:

وَإِنَّ مَنْ صَحِبَ النَّبِيَّ صَلَّى اللَّهُ عَلَيْهِ وَسَلَّمَ وَرَاهُ مَرَّةً مِنْ  
عُمُرِهِ، وَحَصَلَتْ لَهُ مَرْيَةُ الصُّحْبَةِ، أَفْضَلُ مِنْ كُلِّ مَنْ يَأْتِي بَعْدُ، فَإِنَّ  
فَضْلَيَّةَ الصُّحْبَةِ لَا يَعْدُلُهَا عَمَلٌ.

(مسلم مع شرح النووي ۱۲۷۱)

ترجمہ: جس نے رسول اکرم صلی اللہ علیہ وسلم کی صحبت پائی، زندگی میں ایک بار بھی آپ کو دیکھ لیا، اور اس کو صحبت کا شرف حاصل ہو گیا، وہ بعد میں آنے والے ہر شخص سے افضل ہے؛ اس لئے کہ صحبت نبی کی فضیلت کے برابر کوئی بھی عمل نہیں ہو سکتا۔

یہی ہر دور میں اہل حق کا متفقہ عقیدہ رہا ہے، اور جو اس عقیدے سے منحرف ہوا اسے گمراہی کے کھڑی میں گرنا پڑا ہے۔

## صحابہ کے باب میں علامہ ابن تیمیہؓ کا موقف

شیخ الاسلام علامہ ابن تیمیہؓ کو غیر مقلدین اپنا امام، مقتدی اور رہبر تسلیم کرتے ہیں، اور بار بار ان کا حوالہ دیتے ہیں؛ لیکن صحابہ کرام کی عظمت اور معتبریت کے تعلق سے غیر مقلدین کا نقطہ نظر (جس کی کچھ تفصیلات آپ پیچھے دیکھ آئے ہیں) علامہ ابن تیمیہ کے نقطہ نظر سے بالکل الگ اور متضاد ہے۔ علامہ ابن تیمیہ کا مسلک صحابہ کے بارے میں اہل السنّت والجماعت کے مسلک کے عین مطابق ہے، ان کے فتاویٰ میں جگہ جگہ اقوال صحابہ، افعالی صحابہ، اجماعاتی صحابہ، آراء صحابہ اور نہم صحابہ سے استدلال اور ان پر مکمل اور راست اعتماد

واعتبار کا اٹھار موجود ہے۔

انہوں نے وضاحت کی ہے کہ:

وَمِنَ الْمَعْلُومِ أَنَّ الصَّحَابَةَ فِي عَهْدِهِ وَبَعْدَهُ، أَفْضَلُ مِنَا،  
وَاتَّبَعُ لِلْسُّنْنَةِ، وَأَطْوَعُ لِأَمْرِهِ۔ (فتاویٰ شیخ الاسلام ۱۷۹/۲۲)

ترجمہ: یہ حقیقت معلوم ہے کہ صحابہ عہد نبوی میں اور اس کے بعد بھی ہم سے افضل، آپ صلی اللہ علیہ وسلم کی سنت کے سب سے زیادہ قبیع اور حکم نبوی کے سب سے بڑھ کر مطبع تھے۔

مزید لکھتے ہیں:

بَلْ أَصْحَابُ النَّبِيِّ صَلَّى اللَّهُ عَلَيْهِ وَسَلَّمَ أَكْثَرُ الَّذِينَ هُمْ أَعْلَمُ  
النَّاسِ بِسُنْنَتِهِ وَأَرْغَبُ النَّاسِ فِي اتِّبَاعِهَا۔ (ایضاً: ۱۱۰/۲۳)

ترجمہ: بلکہ صحابہ کرام رسول اللہ صلی اللہ علیہ وسلم کی سنتوں کا سب سے زیادہ علم رکھنے والے اور ان کی اتباع کا سب سے زیادہ شوق و ذوق رکھنے والے لوگ تھے۔

ایک جگہ لکھتے ہیں:

وَمَا سَنَّهُ الْخُلَفَاءُ الرَّاشِدُونَ فَإِنَّمَا سَنُّوهُ بِأَمْرِهِ، فَهُوَ مِنْ سُنْنَتِهِ۔

(ایضاً: ۲۸۲/۱)

ترجمہ: خلافائے راشدین جو طریقہ عمل جاری کریں وہ حضور کے حکم سے ہے، اسی لئے وہ آپ کی سنت ہے۔

وضاحت کرتے ہیں:

فَإِجْمَاعُهُمْ حُجَّةٌ قَطْعِيَّةٌ۔ (ایضاً: ۲۵۲/۲۲)

ترجمہ: صحابہ کا اجماع دلیل قطعی ہے۔

یہ بھی صراحة کی ہے کہ حضرات صحابہ کا جب کسی بات پر اتفاق ہو جائے تو وہ بات باطل نہیں ہو سکتی۔ (منہاج السنۃ ۲۶/۳) اور قرآن و سنت، اجماع و قیاس کی دلالت کی بنیاد پر صحابہ کرام امت میں سب سے کامل و افضل ہیں، امت میں کوئی بھی ایسا نہیں ہے جو صحابہ کی فضیلت کا معتبر نہ ہو، اور اس باب میں اختلاف و نزاع کرنے والے جاہل ہیں۔ (ایضاً: ار۱۶)

علامہ ابن تیمیہ کی عبارات سے ان کا یہ موقف بالکل صاف ہو جاتا ہے کہ ان کے نزدیک صحابہ کے اقوال و افعال جھٹ ہیں، صحابہ کا کسی کام کو انجام دینا اُس کے سنت شرعیہ ہونے کی علامت ہے، صحابہ پوری امت میں سب سے زیادہ سنتوں کے عالم، سب سے زیادہ قائم و مطیع تھے، خلافے راشدین کے فرائیں، اعمال و ارشادات سنت نبویہ کے مطابق ہوتے تھے، ان کا عمل معتبر و جھٹ ہے، وہ کبھی بدعت نہیں ہو سکتا، ان کا جاری کردہ عمل شریعت ہے، صحابہ کا اجماع قطعی دلیل ہے، صحابہ کی تتفیص حرام اور روا فرض کا شعار ہے، اور زندیقوں اور جاہلوں کا طریقہ ہے۔ (فتاویٰ شیخ الاسلام)

امام ابن تیمیہ نے حضرت عمر، ابن مسعود، ابن عباس، ابوسفیان، عمرو بن العاص، معاویہ، ابوذر اور حذیفہ رضی اللہ عنہم جمعیعن کی شان میں انتہائی بلند کلمات لکھے ہیں، ان کی عظمتوں کا صراحة ذکر کیا ہے۔ واضح رہے کہ یہ وہ صحابہ ہیں جو غیر مقلدین کی ملامتوں، تبرؤں، گستاخیوں اور توہین کا ہدف ہیں (جیسا کہ ذکر آچکا ہے) اصحاب عقل خود فیصلہ کر سکتے ہیں کہ غیر مقلدین کے اور علامہ ابن تیمیہ کے مسلک میں کتنا فرق ہے؟ اور کس طرح ابن تیمیہ صحابہ کے باب میں جمہور کے ہم خیال اور عظمت صحابہ کے پر جوش قائل و ترجمان ہیں۔

## صحابہ کرام علماء دیوبند کی نگاہ میں

علمائے دیوبند مسلک اہل السنۃ والجماعت کے اصل ترجمان، حامل، نقیب اور داعی ہیں، اور اپنی تاب ناک تاریخ کے ہر مرحلے میں علمائے دیوبند نے مسلک حق کی ترجمانی،

احقاقِ حق، ابطالِ باطل اور موقفِ حق پر استقامت کا جو کردار پیش کیا ہے، وہ انتہائی روشن،  
بے مثال اور سنہرے حروف سے لکھے جانے کے قابل ہے۔

حضراتِ صحابہ کرام کے تعلق سے علمائے دیوبند کا موقف بعینہ وہی ہے جو گذشتہ صفحات میں اہل السنّت والجماعت کے حوالے سے ذکر کیا جا چکا ہے، علمائے دیوبند صریح الفاظ میں جماعتِ صحابہ کی مکمل عدالت، ثقاہت، فقاہت، تمام بعد والوں سے ان کی افضلیت، معتبریت، کمالِ علمی و عملی اور تاقتیامت ہر دور کے لئے ان کے اسوہ و معیارِ حق ہونے کے نہ صرف قائل ہیں؛ بلکہ پر زور داعی ہیں، اور اس کے خلاف کسی موقف کو وہ صحابہ کی تنقیص اور دین کی بنیادیں منہدم کرنے کی سازش کا حصہ قرار دیتے ہیں۔

اکابر دیوبند کی تحریریات میں اس موقف کے تعلق سے بڑی تفصیلات موجود ہیں، اُن سب کو یہاں ذکر کرنا موجب طوالت ہے، تاہم چند نمایاں اکابر کی تحریروں کے کچھ اقتباسات بطور نمونہ درج کئے جاتے ہیں۔

(۱) شیخ الاسلام حضرت اقدس مولانا سید حسین احمد مدنی صاحب نور اللہ مرقدہ نے صحابہ کی عظمت، اُن کے اقوال و افعال کے معتبر و جلت اور ان کے معیارِ حق ہونے پر انتہائی تفصیل سے روشنی ڈالی ہے۔ لکھتے ہیں:

”چوں کے صحابہ کرام ان بیانات علیہم السلام اور امت کے درمیان واسطہ ہیں، اُن ہی کے ذریعہ اور وسیلہ سے کتاب اللہ بھی امت کو پہنچی ہے اور سنن بھی، اس لئے وہی مدارِ دین ہیں، اگر وہ معتمد علیہ ہیں، تب تو کتاب و سنت پر اعتماد ہو سکتا ہے، ورنہ تمام دینی عمارت کھوکھلی اور ناپائیدار ہو جاتی ہے، اسی وجہ سے زنا دقة اور مبتدعین نے ہمیشہ اس جماعتِ صحابہ کو مطعون کرنے کی کوشش بلیغ کی ہے..... خلاصہ کلام یہ ہے کہ اہل حق تمام اہل سنت والجماعت متفق ہیں کہ تمام صحابہ کرام رضی اللہ عنہم عادل اور لائق ہیں، ان کی روایات اور شہادتیں مقبول اور معتمد علیہ ہیں، ان میں کوئی جرح اور تنقید نہیں ہو سکتی، دلائل نقلیہ اور عقلیہ کثیرہ شہیرہ اس پر قائم ہیں، ان ہی کے ذریعہ سے دین بعد والوں کو پہنچا ہے، وہی مدارِ دین اور معیارِ حق ہیں،

اور ان کی ہی تابع داری بعد والوں کے لئے ضروری ہے..... تمام امت کو ان کی تقلید اور ان کے ہی ساتھ رہنا واجب ہے، یہ مسئلہ اصولی ہے، اور معمولی اصولی نہیں؛ بلکہ اسی پر تمام دین، کتاب و سنت کا مدار ہے۔ (مودودی: دستور و عقائد کی وضاحت ۳۱-۳۲)

(۲) حکیم الاسلام حضرت مولانا قاری محمد طیب صاحب رحمۃ اللہ علیہ نے اپنی متعدد تصانیف میں صحابہ کے مقام کی وضاحت فرمائی ہے، ایک جگہ لکھتے ہیں:

”نبی کریم صلی اللہ علیہ وسلم کی پاک زندگی کو پہچاننے کے لئے حضرات صحابہ ہی کی زندگی معیار ہو سکتی ہے؛ کیوں کہ یہی وہ مقدس طبقہ ہے جس نے براہ راست فیضان نبوت سے نور حاصل کیا اور اُسی پر آفتاب نبوت کی کرنیں بلا کسی حائل و حجاب کے بلا واسطہ پڑیں؛ اس لئے قدرتی طور پر جو ایمانی حرارت اور نورانی کیفیت اُن میں آ سکتی تھی، وہ بعد والوں کو میر آنی طبعاً ناممکن تھی، اس لئے قرآن حکیم نے من حیث الطبقہ اگر کسی پورے کے پورے طبقہ کی تقدیس کی ہے، تو وہ صحابہ کرام ہی کا طبقہ ہے، اس نے انہیں مجموعی طور پر راضی و مرضی اور راشد و مرشد فرمایا، ان کے قلوب کو تقویٰ و طہارت سے جانچا پر کھا..... اس لئے امت کا یہ اجتماعی عقیدہ مسلسل و متواتر چلا آ رہا ہے کہ صحابہ کل کے کل عدول اور متقن ہیں، اُن کے قلوب و نیات کھوٹ سے بری ہیں، اور ان کا اجماع شرعی جحت ہے، جس کا منکر دائرہ اسلام سے خارج ہے، اس لئے بہر حال صحابہ کے ہی مقدس طبقہ کو بلا جھگٹ کہا جا سکتا ہے کہ وہ کمالاتِ نبوی کا آئینہ دار اور جمالاتِ رسالت کا مظہر اتم ہے، حضور اکرم صلی اللہ علیہ وسلم کے عاداتِ کریمہ، خصالِ حمیدہ، ثناںِ فاضلہ، اخلاقِ عظیمہ اور شریعت کے تمام مسائل و دلائل اور حقائق و آداب کا عالمًا و عملًا سچا تر جہاں ہے، اور اس لئے ان کی راہ کا اتباع اُک بے غل وغش اور مطمئن راستہ ہے جو امت کو ہرگز راہی سے بچا سکتا ہے۔“ (تقریظ: حیات الصحابة ۵-۷)

مزید تحریر فرماتے ہیں:

”علمائے دیوبند اُن (صحابہ) کی اس عمومی عظمت و جلالت کی وجہ سے انہیں بلا استثناء بحوم ہدایت مانتے ہیں، اور بعد والوں کی نجات انہیں کے علمی و عملی اتباع کے دائرے میں منحصر سمجھتے ہیں؛ لیکن انہیں شارع تعلیم نہیں کرتے کہ حق تشریع ان کے لئے مانے لگیں..... جو فرقہ بھی بلا استثناء انہیں عدول و متقن مانتا ہے، وہی فرقہ حسب ارشادِ نبوی فرقہ

حق ہے، اور وہ الحمد للہ اہل سنت والجماعت ہیں جن کے سچے علم بردار علمائے دیوبند ہیں، اور جو فرقہ ان کے بارے میں بدگمانی یا بذبانی یا بے ادبی کاشکار ہے، وہی حقانیت سے ہٹا ہوا ہے؛ کیوں کہ شریعت کے باب میں ان کے بارے میں کسی ادنیٰ غل کا توہم پورے دین پر سے اعتماد ہٹالینے کے مراد ہے،..... اس لئے حسب مسلک علمائے دیوبند جہاں وہ منفرد اپنی ذوات کے لحاظ سے تلقی اور نتیٰ اور صفائی و وفی ہیں، وہیں بحیثیتِ مجموعی امت کی نجات بھی ان ہی کے اتباع میں مختصر ہے، اور وہ بحیثیت قرنِ خیر میں جیش الطقبہ پوری امت کے لئے نبی کے قائد مقام اور معیارِ حق ہیں۔ (علمائے دیوبند کا دینی رخ اور مسلکی مراجع ۱۱۹-۱۲۱)

(۳) محدث کبیر حضرت مولانا حبیب الرحمن عظیمی قدس سرہ نے اپنی تالیفات اور بطور خاص ”عظمتِ صحابہ“ میں بہت تفصیل سے اس موضوع کا حق ادا کیا ہے، فرماتے ہیں:

”صحبت رسول اتنا بڑا شرف، اتنی بڑی بزرگی اور ایسی منقبت ہے جس میں کوئی غوث، کوئی قطب اور کوئی ولی ان کا شریک و حصہ دار نہیں ہے، اور نہ ان میں سے کوئی کسی صحابی کے درجہ تک پہنچ سکتا ہے..... اہل سنت والجماعت کا اجتماعی مسلک یہ ہے کہ صحابہ کل کے کل عدل ہیں، ان میں کوئی بھی فاسق و فاجرنہیں نہیں ہے۔“ (عظمت صحابہ ۱۷-۱۳)

(۴) حضرت شیخ الحدیث مولانا محمد زکریا صاحب نور اللہ مرقدہ تحریر فرماتے ہیں:

”اہل السنّت والجماعت کا ہمیشہ سے یہ عقیدہ ہے کہ بنی آدم میں انبیاء کرام علیهم الصلاۃ والسلام کے بعد فضیلت میں صحابہ کرام ہی کا درجہ ہے، حضرات صحابہ کرام اگرچہ معصوم نہیں ہیں؛ لیکن ان کے گناہ مغفور ہیں، ان کا ذکر صرف خیر ہی کے ساتھ کرنا درست ہے، ان میں سے کسی کو برا کہنا کسی طرح جائز نہیں ہے،..... اس آزادی کے زمانہ میں حضرات صحابہ کرام رضی اللہ عنہم اجمعین کی حق شناسی اور ان کے ادب و احترام میں بھی حد سے زیادہ کوتا ہی ہے؛ بلکہ اس سے بڑھ کر بعض دین سے بے پرواہ لوگ تو ان کی شان میں گستاخی تک کرنے لگتے ہیں، حالاں کہ صحابہ کرام دین کی بنیاد ہیں، دین کے اصول پھیلانے والے ہیں، ان کے حقوق سے ہم لوگ مرتبے دم تک بھی عہدہ برآ نہیں ہو سکتے۔“ (فضائل صحابہ، مرتبہ: حضرت مولانا عاشق الہی بلند شہری مہاجر مدینی ۶۵۱)

(۵) مفتی اعظم حضرت مولانا مفتی محمد شفیع صاحب رحمۃ اللہ علیہ لکھتے ہیں:

”صحابہ کرام جس مقدس گروہ کا نام ہے، وہ امت کے عام افراد و رجال کی طرح نہیں، وہ رسول اللہ صلی اللہ علیہ وسلم اور امت کے درمیان ایک مقدس واسطہ ہونے کی وجہ سے ایک خاص مقام اور عام امت سے امتیاز رکھتے ہیں، یہ مقام و امتیاز ان کو قرآن و سنت کی نصوص و تصریحات کا عطا کیا ہوا ہے، اور اسی لئے اس پر امت کا اجماع ہے، اس کو تاریخ کی صحیح و سقیم روایات کے انبار میں گمنہیں کیا جا سکتا، اگر کوئی روایت ذخیرہ حدیث میں بھی ان کے اس مقام اور شان کو مجرور کرتی ہو، تو وہ بھی قرآن و سنت کے نصوص صریحہ اور اجماع امت کے مقابلہ میں متذکر ہو گی، تاریخی روایات کا تو کہنا کیا ہے؟“ (ایضاً ۲۷-۲۸)

مذکورہ بالاقتباسات سے صحابہ کرام رضی اللہ عنہم اجمعین کے بارے میں علماء دیوبند کا موقف حق و اعتدال بخوبی سمجھا جاسکتا ہے۔

## ایک اہم حقیقت

ہمارا یہ عقیدہ نہیں ہے کہ صحابہ معصوم ہیں، اور ان سے کوئی خط انہیں ہو سکتی، عصمت لوازم نبوت میں سے ہے، غیر نبی کوئی انسان معصوم نہیں ہو سکتا؛ لیکن ہم پورے وثوق و اعتماد کے ساتھ یہ کہتے ہیں کہ صحابہ کرام محفوظ من اللہ تھے، جو ولایت کا انتہائی اعلیٰ مقام ہے، صحابہ نعوذ باللہ نبی نہیں تھے، مگر تقدس کے انتہائی عظیم مقام پر تھے، وہ صفات بشریت، لوازم بشریت اور ضروریات بشری کے پابند تو تھے؛ لیکن عام بشر کی سطح سے بلند متعدد غیر معمولی امتیازات کے حامل بھی تھے، ان کو ولایت، عدالت اور تقویٰ کا جو مقام عالی ملا تھا، وہ کسی اور کو نصیب نہیں ہوا، ان کو نور نبوت سے براہ راست بلا واسطہ کسب فیض کا موقع ملا تھا، اس لئے ان کے دل صیقل ہو چکے تھے، ان سے خط ہوتی تھی، مگر وہ خط اپر باقی نہیں رہ سکتے تھے، بلکہ حضرت شیخ الحدیث مولانا محمد زکریا صاحب قدس سرہ کے بقول: ”خطاؤں کے کام ان حضرات سے تعلیم کی تکمیل کے لئے تکوینی طور پر کرانے گئے۔ (ایضاً ۳۹) اور امت کی تعلیم کے لئے مشاجراتِ صحابہ کا وجود میں آنا ضروری تھا۔ (ایضاً ۸) اور صحابہ سے گناہ سرزد ہونے میں بڑی بڑی حکمتیں ہیں، اور ان خطاؤں کا صادر ہونا انکے بلند مرتبہ کے منافی نہیں ہے۔ (ایضاً ۶)

صحابہ سے کبھی کوئی خطا ہوتی تھی تو فوراً انہیں احساسِ ندامت ہوتا تھا، توبہ کی توفیق ملتی تھی، یہ کوئی طلسماتی بات نہیں، حقیقت واقعہ ہے جس کی شہادت ہماری تاریخ میں موجود ہے، ہم میں اور صحابہ میں یہی فرق ہے کہ وہ معیارِ حق ہیں، عادل ہیں، معتمد ہیں، ان کو محفوظیت کا مقام حاصل تھا، حضرت غامد یہ سے زنا سرزد ہوتا ہے، خود احساس ہوتا ہے، اقرارِ جرم کرتی ہیں، سزا دی جاتی ہے، سنگ سار کیا جاتا ہے، حضور اکرم صلی اللہ علیہ وسلم نماز جنازہ پڑھاتے ہیں۔ آپ فرماتے ہیں:

**لَقَدْ تَابَتُ تَوْبَةً لَوْفِسَمَتْ بَيْنَ سَبْعِينَ مِنْ أَهْلِ الْمَدِينَةِ**

(مسلم: کتاب الحدود) **لَوْسِعَتُهُمْ**.

ترجمہ: اس عورت نے ایسی توبہ کی ہے کہ اگر یہ توبہ مدینہ کے ستر گنہگاروں میں تقسیم کر دی جائے تو سب کی معافی کے لئے کافی ہو جائے۔

### لمحہ فکر یہ

رسول اکرم صلی اللہ علیہ وسلم کے مندرجہ ذیل ارشادات ہمارے لئے بہت بڑا سامانِ عبرت ہیں، غیر مقلد گستاخوں کو یہ ارشادات پیش نظر کر کر اپنی اصلاح کرنی چاہئے۔ ارشادِ نبوی ہے:

**إِذَا رَأَيْتُمُ الَّذِينَ يَسْبُونَ أَصْحَابِيْ، فَقُولُوا: لَعْنَةُ اللَّهِ عَلَىٰ**

(ترمذی شریف: المناقب) **شَرِّكُمْ.**

ترجمہ: جب تم ان لوگوں کو دیکھو جو میرے صحابہ کو برا کہتے ہیں، تو کہہ دو: اللہ کی لعنت ہو تمہارے شر پر یا تم میں سے برے پر۔

مزید فرمایا:

**اللَّهُ اللَّهُ فِي أَصْحَابِيْ، لَا تَتَّخِذُوْهُمْ غَرَضًا مِنْ بَعْدِيْ، فَمَنْ أَحَبَّهُمْ فَبِحُسْنِيْ أَحَبَّهُمْ، وَمَنْ أَبْغَضَهُمْ فَبِيُغْضِيْ أَبْغَضَهُمْ، وَمَنْ آذَاهُمْ**

**فَقَدْ آذَانِيْ، وَمَنْ آذَانِيْ فَقَدْ آذَى اللَّهَ، وَمَنْ آذَى اللَّهَ يُؤْشِكُ أَنْ يَأْخُذَهُ.**

(ترمذی: المناقب)

ترجمہ: میرے صحابہ کے معاملہ میں اللہ سے ڈرو، اللہ سے ڈرو، میرے بعد ان کو نشانہ تقید مبتدا، کیوں کہ جوان سے محبت کرے گا، وہ مجھ سے محبت کی وجہ سے ان سے محبت کرے گا، اور جوان سے بغض رکھے گا، وہ مجھ سے بغض رکھنے کی وجہ سے ان سے بغض رکھے گا، جوان کو ستاتا ہے وہ یقیناً مجھے ستاتا ہے، اور جو مجھے ستاتا ہے وہ یقیناً اللہ کو ستاتا ہے، اور جو اللہ کو ستاتا ہے، قریب ہے کہ اللہ اس کو عذاب کی گرفت میں لے لے۔

حضرت عبداللہ بن عباس رضی اللہ تعالیٰ عنہما فرماتے ہیں:

لَا تُسْبِّحُوا أَصْحَابَ مُحَمَّدٍ صَلَّى اللَّهُ عَلَيْهِ وَسَلَّمَ، فَلَمَّا قَامَ أَحَدُهُمْ مَعَ النَّبِيِّ صَلَّى اللَّهُ عَلَيْهِ وَسَلَّمَ خَيْرٌ مِنْ عَمَلِ أَحَدٍ كُمْ أَرْبَعِينَ سَنَةً.

(شرح العقيدة الطحاوية ۳۹۸)

ترجمہ: تم صحابہ کرام کو برامت کہو؛ اس لئے کہ کسی صحابی کا حضور اکرم صلی اللہ علیہ وسلم کے ساتھ کچھ دیرہ نہ تھا مارے چالیس سال کے عمل سے بہتر ہے۔

حضرت سعید بن زید رضی اللہ تعالیٰ عنہ کا فرمان ہے:

وَاللَّهِ لَمَشْهَدُ رَجُلٍ مِنْهُمْ مَعَ النَّبِيِّ صَلَّى اللَّهُ عَلَيْهِ وَسَلَّمَ يَغْبُرُ فِيهِ وَجْهُهُ، خَيْرٌ مِنْ عَمَلِ أَحَدٍ كُمْ، وَلَوْ عُمْرَ عُمْرَ نُوحٍ.

ترجمہ: خدا کی قسم! صحابہ میں سے کسی شخص کا آپ صلی اللہ علیہ وسلم کے ساتھ کسی جہاد میں شریک ہونا، جس میں اس کا چہرہ غبار آ لو د ہو جائے، دوسروں کی عمر بھر کی عبادت سے بہتر ہے، اگرچہ دوسروں کو حضرت نوح علیہ السلام جیسی لمبی عمر عطا ہو جائے۔

یہ نصوص پکار پکار کر کہہ رہے ہیں کہ صحابہ کرام کے تعلق سے ہمارا موقف کیا ہونا چاہئے؟ قرآن کریم بھی سکھا رہا ہے کہ بعد والوں کو اس طرح دعا گو ہونا چاہئے:

**رَبَّنَا اغْفِرْ لَنَا وَلَا خُوَانِا الَّذِينَ سَبَقُونَا بِالْإِيمَانِ، وَلَا تَجْعَلْ  
فِي قُلُوبِنَا غِلَّا لِلَّذِينَ آمَنُوا، رَبَّنَا إِنَّكَ رَؤُوفٌ رَّحِيمٌ.** (الحشر: ۱۰)

ترجمہ: اے ہمارے پروردگار! ہماری بھی مغفرت فرمائیے، اور ہمارے ان بھائیوں کی بھی جو ہم سے پہلے ایمان لا چکے ہیں، اور ہمارے والوں میں ایمان لانے والوں کے لئے کوئی بغض نہ رکھئے، اے ہمارے پروردگار! آپ بہت شفیق، بہت مہربان ہیں۔

معلوم ہوا کہ ہمیں صحابہ کا احسان مند ہونا چاہئے، ان کی سیرت کو مشعلِ راہ بنانا چاہئے اور ان پر تبریز کے بجائے غایت عقیدت سے ان کو اپنی عملی زندگی کا رہنماب نانہ ہونا چاہئے۔

## سادہ لوح مسلمان متوجہ ہوں!

ہم اپنے سادہ لوح مسلمان بھائیوں سے گزارش کرتے ہیں کہ وہ ایک طرف صحابہ کے مقصد حیات، روشن تاریخ اور امت پر ان کے احسانات کو دیکھیں اور دوسری طرف غیر مقلدین کے ان افکار اور گستاخیوں کو دیکھیں جو صحابہ کرام کے بارے میں ان کے زبان و قلم سے سامنے آتے ہیں، صاف واضح ہو جائے گا کہ یہ اس وقت کا دجالی فتنہ ہے جو دین داری کے روپ میں سامنے آیا ہے، غیر مقلدین کا گروہ اپنے کو اہل السنّت کہتا ہے، مگر سنت رسول کی جتنی بے تو قیری اور جماعت صحابہ کی جتنی تحریر اس نے کی ہے کسی نے نہیں کی، یہ اپنے کو اہل حدیث کہتا ہے؛ لیکن احادیث رسول کی جتنی ناقد ری اس نے کی ہے، کسی نے نہیں کی، یہ اپنے کو سلفی کہتا ہے؛ لیکن سلف صالح کی پگڑیاں جتنی اس گروہ نے اچھا لیں، کسی نے نہیں اچھا لیں، یہ اپنے کو اثری کہتا ہے؛ لیکن آثارِ صحابہ کا سب سے بڑا دشمن بھی یہی گروہ ہے، یہ

لوگ خوارج کا کردار ادا کر رہے ہیں، اہل السنّت والجماعت سے خارج ہیں، اہل حق سے ان کا اصولی اختلاف ہے، یہ اجماع کے منکر ہیں، عدالت صحابہ، ثقابہت صحابہ اور افضلیت صحابہ کا انکار کرتے ہیں، یہ گم راہی کے دلدل میں پھنسنے ہوئے لوگوں کی جماعت ہے، یہ گستاخوں اور بے ادبیوں کا ٹولہ ہے، یہ حدیث کا نام لے کر حدیث کو رسوا کرنے والا گروہ ہے، صحابہ سے لے کر تابعین، تبع تابعین، ائمہ دین، مجددین، فقهاء و علمائے حق کوئی ان کی گستاخیوں اور زبان درازیوں سے محفوظ نہیں ہے، حدیث سے ان کا رشتہ امام حسن بصریؑ کی زبان میں ”لُعْقَةٌ عَلَى الِّسَانِ“ (صرف زبان کے پھٹکارے کی حدتک ہے) یہ تفریق بین المسلمين کے مجرم ہیں۔ کہا گیا ہے:

الْفِتْنَةُ نَائِمَةٌ، لَعْنَ اللَّهِ مَنْ أَيْقَظَهَا.

ترجمہ: سوئے ہوئے فتنے کو جگانے والے پر خدا کی لعنت ہوتی ہے۔

یہ فتنوں کو ابھارنے اور جگانے والے لوگ ہیں، یہ اپنے طرز عمل سے امت کی صفوں میں دراث پیدا کرنا چاہتے ہیں، انہیں وحدت راس نہیں آتی، انہیں اجتماعیت گوارانہیں، انہیں امت کا اتحاد خارجی طرح کھلکھلتا ہے، انہیں اخوت کے جذبات ہضم نہیں ہوتے، اور تفریق کا عمل انجام دے کر اور اختلاف اور فتنے کے شعلوں کو ہوادے کر یہ لوگ ابلیسی، طاغوتی اور شیطانی کا زکوٰۃ تقویت پہنچا رہے ہیں، اس لئے ان سے اور ان کی فریب کاریوں سے پوری امت کو ہوشیار، خبردار اور چونکا رہنے کی ضرورت ہے۔

## ایک پیغام غیر مقلدین کے نام

ہم اپنے غیر مقلد بھائیوں کو انتہائی خلوص کے ساتھ دعوت دیتے ہیں کہ خدار اامت کو تفریق کی نحوضت سے بچائیں، ہم یہ واضح کرتے ہیں کہ ہم ہر دور میں اتحاد امت کے داعی اور نقیب رہے ہیں، اور فروعی مسلکی بنیادوں پر امت میں نزاع و شقاق کو ہم دور حاضر کا سکھیں

ترین جرم صحیحتے ہیں، ملت کے اتحاد کے لئے بلند کی جانے والی ہر صد اپر سب سے پہلے ہم ہی لبیک کہتے ہیں؛ لیکن ان سب کے ساتھ ہم اپنے دین کی بنیادوں کو منہدم ہوتا نہیں دیکھ سکتے، دین ہمارے لئے سب کچھ ہے، اور بقول عربی شاعر:

أَبِي الْإِسْلَامُ لَا أَبَ لِيْ سَوَاهُ ☆ إِذَا افْسَحْرُوا بِقَيْسٍ أَوْ تَمِيمٍ

**ترجمہ:** جب لوگ قبیلوں پر فخر کرتے ہیں، میں اسلام پر فخر کرتا ہوں کہ میرا سب کچھ اسلام ہے، وہی میرا نسب بھی ہے اور عزت بھی۔

دین ہی ہماری عزت، عظمت اور آبرو ہے، وہی ہمارے سروں کا تاج اور کلاہ بھی ہے، اور ہم کبھی یہ برداشت نہیں کر سکتے کہ اس کی بنیادوں اور اس کے اوپر نماںدوں پر حملہ کئے جائیں اور ان کی مقدس شبیہ داغ دار کی جائے۔

غیر مقلدین کو ہمارا یہ پیغام ہے کہ وہ صحابہ کی توہین اور سلف کی تنقیص کے ملعونا نہ عمل سے اپنے کو بچائیں، صحابہ کا مقصد حیات سامنے رکھ کر دین کی خدمت کے لئے سرگرم ہو جائیں، اور یہ سمجھ لیں کہ صحابہ کا کردار ہی اس پر فتن دور میں ہمارے لئے سفینہ نجات ہے، اور ائمہ کی تقلید ہی اس دورِ ضلال میں سلامتی کی راہ ہے۔ **اللَّهُمَّ أَرِنَا الْحَقَّ حَقًا وَارْزُقْنَا اتِّبَاعَهُ، وَأَرِنَا الْبَاطِلَ بَاطِلًا وَارْزُقْنَا اجْتِنَابَهُ.** آمین۔



# مصنف کی مطبوعہ علمی کا وشیں

## ● اسلام میں عفت و عصمت کا مقام

یہ کتاب عفت و عصمت کے موضوع پر انہائی تفصیلی اور اہم پیش کش ہے، اپنے مندرجات کی جامعیت اور نصوص کی کثرت کی بنیاد پر اپنے موضوع پر اردو زبان میں انسائیکلو پیڈیا کی حیثیت رکھتی ہے، ملک و بیرون ملک کے اکابر علماء کے تاثرات و تقریظات سے آراستہ ہے۔ مختصر سے عرصہ میں اس کے تین ایڈیشن منظر عام پر آچکے ہیں، یہ کتاب بجا طور پر اس قابل ہے کہ عوام و خواص، علماء و عوام، مرد و عورت سبھی اس کو اپنے مطالعہ میں رکھیں۔

## ● اسلام میں صبر کا مقام

یہ کتاب صبر کے موضوع پر ایک انسائیکلو پیڈیا کی حیثیت رکھتی ہے، فاضل مصنف نے اس کتاب میں جدید اسلوب میں قرآن و حدیث، آثار صحابہ کی روشنی میں صبر کے مقام، اس کی اہمیت اور ضرورت کے متعدد پہلوؤں کو کافی شرح و سط کے ساتھ واضح کیا ہے، صبر و شکر کے تقابلی تجزیے پر مصنف نے بے حد قیمتی باتیں تحریر کی ہیں، دور حاضر کے ہر نوجوان کو اس کتاب کا ضرور مطالعہ کرنا چاہئے۔

## ● ترجمان الحدیث

اس کتاب میں اصلاح معاشرہ اور تعمیر سیرت و اخلاق کے متعلق ڈیڑھ سو صحیح ترین احادیث نبویہ کی مدل اور عام فہم اسلوب میں عالمانہ تشریع کی گئی ہے۔ یہ کتاب بجا طور پر اس قابل ہے کہ اپنے مواد کی علمیت اور افادیت کی وجہ سے اسے مساجد اور اجتماعی مجالس میں سنایا اور پڑھایا جائے۔

## ● اسلام کی سب سے جامع عبادت نماز

اس کتاب میں نماز کی اہمیت، اقسام و انواع، خشوع کی شرعی حیثیت، خشوع کے مختلف طریقوں کا ذکر قرآن و سنت کی روشنی میں بڑی تفصیل سے کیا گیا ہے۔ خشوع کے موضوع پر جو

فضلانہ اور عالمانہ مفصل و مدلل بحث کی گئی ہے وہ اردو دنیا میں اپنی نوعیت کی منفرد چیز ہے، یہ کتاب  
ہر خاص و عام کے مطالعہ میں جگہ پانے کی اولین مستحق ہے۔

## ● اسلام اور زمانے کے چیخ

موجودہ معاصر حالات کے تناظر میں مصنف کے اشہب قلم سے نکلی ہوئی پرسو، پر دردار اور  
واقعیت پسندی پر بنی فکری تحریروں کا یہ مجموعہ موجودہ صورتِ حال میں ہر مسلمان کے لئے راہبر اور  
فکری غذا فراہم کرتا ہے، جوبات بھی لکھی گئی ہے باحوالہ اور نصوص کی روشنی میں ہے۔

## ● سیرتِ نبویہ قرآن مجید کے آئینے میں

یہ کتاب قرآن کی روشنی میں سیرۃ الرسول صلی اللہ علیہ وسلم کے جامع اور روشن پہلوؤں کا  
احاطہ کرتی ہے، قرآنی سیرت کے موضوع پر یہ اردو زبان میں پہلی باضابطہ کتاب ہے، جس میں  
سیرت طیبہ کوتاریخی ترتیب کے ساتھ قرآنی بیان کے آئینہ میں پیش کرنے کی کامیاب کوشش کی گئی  
ہے، اسلوب بیان بے حد پر کشش اور اچھوتا ہے۔ کتاب کے متعدد ایڈیشن طبع ہو چکے ہیں۔

## ● عظمتِ عمر کے تابندہ نقوش

یہ کتاب عربی کے مشہور ادیب شیخ علی طنطاوی کی پراثر تحریر "قصة حياة عمر" کی ترجمانی ہے۔  
مفکر اسلام حضرت مولانا سید ابو الحسن علی ندوی رحمۃ اللہ علیہ کے مقدمے سے مزین ہے، کتاب میں  
حضرت عمر فاروق رضی اللہ عنہ کی عظمت و عquerیت کے نمایاں پہلو بہت دلنشیں اور ساحرانہ اسلوب  
میں اجاگر کئے گئے ہیں، سیرتِ عمر پر یہ کتاب عمده اور قابل قدر راضا فہ ہے۔

## ● گناہوں کی معافی کے اسباب اور طریقے

یہ کتاب صحیح ترین احادیث نبویہ کی روشنی میں گناہوں کی معافی کے مختلف طریقوں کو محیط  
ہے، اس میں گنہ گاروں کو مایوسی سے بچنے کی تاکید اور توہبہ کی تحریک اور عمل صالح کی ترغیب ملتی ہے،  
ہر مسلمان نوجوان کو اس کتاب کا مطالعہ ضرور کرنا چاہئے۔

## ● گلہائے رنگارنگ

تین جلدیں پر مشتمل یہ وقیع کتاب قرآن و سنت کی انقلابی تعلیمات، اصلاح قلب و نفس

ومعاشرہ، اسلام کے خلاف پھیلائے گئے مخالفوں اور شکوک و شبہات کی مکمل اور مدلل تردید کو محیط عام فہم اور دل نشیں اسلوب میں بیش قیمت اور فکر انگیز تحریروں کا مجموعہ ہے۔ اس کتاب کا پہلا ایڈیشن، بہت جلد مقبول ہوا، اب دوسرا ایڈیشن زیر طباعت ہے۔

## ● مفکر اسلام؛ جامع کمالات شخصیت کے چند اہم گوشے

یہ کتاب مفکر اسلام حضرت مولانا سید ابو الحسن علی ندوی نور اللہ مرقدہ کی حیات و خدمات اور ان کی تابنده زندگی کے روشن نقش اور نمایاں امتیازات کی جامع اور مکمل تصویر کشی ہے۔ کتاب حضرت مولانا انظر شاہ کشمیری رحمۃ اللہ علیہ اور حضرت مولانا ڈاکٹر سعید الرحمن صاحب اعظمی مدظلہ کے بیش قیمت مقدمات سے مزین ہے، متعدد اہل قلم کے تاثر کے مطابق مفکر اسلام کی شخصیت پر لکھی جانے والی کتابوں میں یہ کتاب اپنے مoadی جامعیت، اسلوب کی دل کشی اور حسن بیان کے اعتبار سے انفرادی شان رکھتی ہے۔

## ● علوم القرآن الکریم

یہ کتاب حضرت مولانا محمد تقی عثمانی مدظلہ العالی کی اردو تصنیف علوم القرآن کا عربی ترجمہ ہے۔ مترجم نے بہت سلیس اور شفاقتہ عربی زبان میں کتاب کو اردو سے منتقل کیا ہے، شروع میں حضرت مولانا محمد تقی عثمانی مدظلہ کا مقدمہ زینت کتاب ہے۔

## ● اسلام میں عبادت کا مقام

یہ کتاب عبادت کے موضوع پر انتہائی جامع اور محیط کتاب ہے، جس میں عبادت کے تمام پہلوؤں کا کتاب و سنت اور اقوال سلف کی روشنی میں تحقیقی جائزہ لیا گیا ہے۔ عوام اور خواص سب کے لئے یکساں مفید ہے۔

## ● اصلاح معاشرہ اور تعمیر سیرت و اخلاق

یہ کتاب معاشرتی اصلاح اور سیرت و کردار کی تعمیر کے تعلق سے بے حد مفید اور جامع کتاب ہے، جس میں اس موضوع کے مختلف پہلوؤں کا ذکر بڑی تفصیل سے اور وضاحت کے ساتھ کیا گیا ہے، دور حاضر میں ہر مسلمان کو اس کا مطالعہ ضرور کرنا چاہئے۔

## ● اسلام دین فطرت

یہ کتاب مذہب اسلام کے امتیازات اور اس کی انسانیت نو از تعلیمات کو واضح کرتی ہے، اس میں اسلام کی جامعیت، واقعیت، حقیقت پسندی، ربانیت، امن و اسلامتی، اخوت و وحدت، مساوات و اجتماعیت جیسے متعدد اہم گوشوں پر سیر حاصل گفتگو کی گئی ہے۔ ہر بادو ق کے لئے قبل مطالعہ ہے۔

## ● دیگر رسائل:

اسوہ رسول اکرم صلی اللہ علیہ وسلم کے روشن عنادین  
سچ اور جھوٹ کتاب و سنت کی روشنی میں ایک جائزہ  
اسلام کا جامع اور موثر ترین تعزیری نظام  
کچھ یادیں کچھ باتیں  
اسلام اور دہشت گردی

## ● عربی کتب:

علوم القرآن الکریم  
وان المساجد لله  
لمعات من الاعجاز القرآنی البديع  
اصول المعاش الاسلامی فی ضوء نصوص الكتاب والسنۃ.....  
نظرة عابرة على القضاء والقضاة في الإسلام  
بحوث علمية فقهية

**نوٹ:** یہ کتابیں مندرجہ ذیل تپوں سے حاصل کی جاسکتی ہیں:

- (۱) اسلامک بک فاؤنڈیشن دہلی (۲) فرید بک ڈپوڈہلی (۳) کتب خانہ نعیمیہ دیوبند (۴) جامعہ عربیہ امدادیہ مراد آباد (۵) مکتبہ فدائے ملت مفتی ٹولہ مراد آباد